

सामसूम

(दोन अंकी नाटक)

-- चं. प्र. देशपांडे

अंक पहिला

बेडरूम	दिवाणखाना	दवाखाना
स्वयंपाकघर	= रंगमंच	स्टडीरूम
	प्रेक्षक	

मागे अर्ध-गोलाकार दिवाणखाना. समोर दोन खिडक्या. मधे दरवाजा. उजव्या हाताला दोन दारे -- मागचे दार दवाखान्याकडे जाणारे आणि पुढचे स्टडीरूमकडे जाणारे. डाव्या हाताला तशीच दोन दारे. मागचे बेडरूमकडे जाणारे आणि पुढचे स्वयंपाकघराकडे जाणारे. दारे खिडक्यांना खेडवळ पडदे. पुरेसे फर्निचर. फुलदाणीत ताजी फुले.

पडदा उघडतो तेव्हा डॉ.अरविंद (२८) दिवाणखान्यातल्या टेबलावरची पुस्तके उचलून स्टडीकडे घेऊन जातो. समोरच्या दारातून विटू-- नोकर--(२०) हा दोन हातात दोन भरलेल्या बादल्या घेऊन येतो आणि स्वयंपाकघराकडे जातो. बेडरूममधून डॉ. सुनेत्रा (२७) बाहेर येते आणि बसते. विटू रिकाम्या बादल्या घेऊन स्वयंपाकघरातून येतो आणि समोरच्या दारातून बाहेर जातो. स्टडीतून डॉ.अरविंद बाहेर येतो.

अरविंद: आदल्या दिवशीचं वर्तमानपत्र इथं दुसऱ्या दिवशी दुपारी मिळणार !
सुनेत्रा: असं म्हणण्यापेक्षा आपलं कॅलेंडरच जर एक दिवस मागे लावून अॅडजस्ट करून घेतलं तर काय होईल ?
अरविंद: चालेल म्हणा. पण माणूस सवयींचा गुलाम असतो हेच खरं.
सुनेत्रा: आपण हे निर्णय घेतले तेव्हा नव्या सवयींची गुलामगिरी पत्करावी लागेल हे माहीत होतंच आपल्याला !
अरविंद: बोअरचं पाणी, भन्नाट वारा, कडक ऊन आणि बाकी सगळी सामसूम !
सुनेत्रा: त्यापेक्षा ' शांतता ' म्हण ना ! ' सामसूम ' काय ! इथं काय गुन्हेगारी किंवा भुताटकी आहे का ?
अरविंद: निसर्गाचा एवढा प्रचंड रेफरन्स वाटतो ना इथं जगण्याला की माणसं इथं जवळजवळ नसल्यासारखीच होतात !-- अशी सामसूम !
सुनेत्रा: बरं, वापर तोच शब्द ! (क्षणभरानं --) इथं कुणी पेशंट आला तरी तो आभाळातनं देवानं पाठवल्यासारखा वाटेल. (एकदम वैतागून --) ए, हे पडदे एक ताबडतोब बदलायला हवेत बाबा ! कसलं बटबटीत वाटतंय सारखं !
अरविंद: आपण येणार म्हणून प्रेमानं लावून ठेवलेत ते -- आपली गैरसोय होऊ नये म्हणून ! सवयी बदलायच्या -- हे ठरलंय आपलं ! (इथं विटू पुन्हा दोन भरलेल्या बादल्या घेऊन येतो.स्वयंपाकघरात जातो.)
सुनेत्रा: गरीब आहे अगदी. इतकी आज्ञाधारक माणसं कुठं पाह्याला मिळणार नाहीत.
अरविंद: परिस्थितीमुळंच असेल ! (बादल्या आत ठेवून विटू बाहेर येतो.) विटू, पाणी झाल्यावर -- हं, झालं ना पाणी -- हं -- आता बाहेर तो दवाखान्याचा बोर्ड लावून टाक. कसा लावायचा ते कळलं ना ?
विटू: जी ! (जातो.)
अरविंद: हा समोरचा दरवाजा फारसा वापरूच नये !
सुनेत्रा: म्हणजे इथल्या माणसांशी संबंध -- थू दवाखानाच फक्त - जरा अंतर राखणं -- अं ?
अरविंद: निदान सुरुवातीला तरी. पुढं आपोआप काही गोष्टी अॅडजस्ट होत जातील तशा जातील !
सुनेत्रा: मला मस्त, फ्रेश वाटतंय इथं !
अरविंद: इथं बरीच वर्षं राहिल्यावरही सारखं असंच फ्रेश वाटतं की सध्या हा एक नवा बदल आहे म्हणून वाटतंय -- हे अर्थात् सावकाशीनं कळेल !
सुनेत्रा: पण आता फ्रेश वाटतंय मला तर वाटू दे नं ! पुढचं कशाला हवंय !

अरविंदः बदलामुळं फ्रेश वाटत असेल तर मग याच्या सवयीनं बोअर होईल ! बोअरचं पाणी आणि बोअरडम !

सुनेत्राः काय गाढ झोप लागली काल ! मस्त !

अरविंदः तुला पण सगळं नवीननवीन अतिशय इंटरेस्टिंग वाटतं. सेन्स ऑफ वंडर बराच आहे तुझ्यात.

सुनेत्राः आहे. बराच आहे. पण मर्यादित. बरा आहे.

अरविंदः शहरात दवाखाना काढणं, काही काळ सगळा तोटा सहन करणं -- हे आपल्याला अशक्य वाटलं म्हणून खरं तर आपण इकडे आलो ! याला कुणी आदर्शवाद समजलं की मला गिल्टी वाटतं ! (क्षणभरानं --) 'आदर्शवाद ' हा शब्द खरं तर नकोच आहे भाषेत ! सगळे त्या त्या वेळचे आपल्याला सोयीस्कर वाटणारे निर्णय असतात ! आदर्शवादी असण्यातही शरीरातली रसायनं कारणीभूत असतात ! कशालाही आदर्शवाद म्हटलं तर नको तो ढोंगीपणा अॅड होतो ना आपल्यात ! आणि तो वागवतही राहावं लागणार मग !

सुनेत्राः मग सांगत बसायचं सगळ्यांना -- आदर्शवाद नाहीय, आदर्शवाद नाहीय -- असं ! (विठू येतो.)

विठूः मालक आलेत --

अरविंदः (उठून, दवाखान्याच्या दाराकडे जात --) अरे वा ! या-- (सुभानराव -- ३५ -- येतात. विठू जातो. सुनेत्रा उठते.) बसा !

सुभानरावः (बसत--) कसं वाटतं इथं -- झोपबीप लागली का नाय ! मोकळंढाकळं हाय हितं ! तुमच्या शहरावाणी बंदिस्त नाय !

अरविंदः चांगला वाटतोय बदल !

सुभानरावः डाक्तरिणबाईना बी ठीक वाटतंय न्हवं !

सुनेत्राः ठीक आहे.

सुभानरावः हळूहळू येतील पेशंट -- आजूबाजूच्या वस्त्यांस्नीबी माहिती व्हायला पायजे. त्यांच्यासाठी सत्यनारायण करा येक. आन् उद्गाटन करा दवाखान्याचं ! लोकं येतील -- माहिती व्हेईल. दर श्रावणात आपला असतो येक सत्यनारायण ! तालुक्यास्नं भटजी आनतो !

अरविंदः मी सत्यनारायण वगैरे करत नाही. उद्घाटनाचीही तशी गरज नाही. पेशंट आले की दवाखाना सुरू. माहिती होत राहिल.

सुभानरावः आमी बी सांगूच म्हना समद्यांना ! सत्यनारायण कराच आसं काई न्हाई ! तुमची मर्जी ! तुमी भाईरनं आलेले ! तुमच्या इचारानं वागा !

अरविंदः मला समारंभ फारसे आवडत नाहीत.

सुभानरावः थोडं जनतेच्या मतानं चालायचं हो ! जनतेची सेवा करनारे आपन !

अरविंदः सेवा वगैरे काही नाही. तपासणार, औषधं देणार. मतांचा काही प्रश्न नाही.

सुभानरावः आमच्याकडं बी मतांचा प्रश्न नसतोच म्हना ! आमच्यासारखीच करतो आमी समद्यांची मतं ! पन तुमाला ह्ये न्हाई बरं का !

सुनेत्राः मी चहा करून आणते, तोपर्यंत ज्या गोष्टी ठरवायच्या राहिल्यात ते बोलून घ्या.

अरविंदः हो. ते महत्वाचं आहे. एक म्हणजे तुम्ही दिलेला नोकर -- हा विठू -- त्याचा पगार ठरवणे. आणि दुसरं म्हणजे तुम्ही आम्हाला वापरायला दिलेला हा बंगला. त्याचं भाडं ठरवणे. आल्यावर बघू असं तुम्ही म्हणाला होतात.

सुभानरावः अवो डाक्टर उलट तुमी हितं आला, हितं न्हानार ह्ये आमच्यावरच उपकार हैत असं मानतो आमी ! किती पेशंट येत्यात, काय मिळतं ते बगून ठरवू मग ! आत्ता न्हाऊं द्या !

अरविंदः नाही, उपकार वगैरे काही नाही. दुसरं काहीतरी महत्वाचं सोडून आम्ही इथं आलोय असं काही नाही. जमलं तर इथं राहू, नाहीतर परतसुध्दा जाऊ. आमचं तसलं काही नाही.

सुभानरावः परत जायचं नका बोलू हो !

अरविंदः पण --

सुभानरावः बरं, बोला.

अरविंदः पहिलं म्हणजे विठूचा पगार.

सुभानरावः त्याला कसला पगार ? खायलाप्यायला मिळतंय ते मोप झालं ! हितं मोप हाईत असले -- येक तुमास्नी दिला ! काई फरक पडत न्हाई

अरविंदः तसं नाही. त्याला बोलावू या. विटू SS ए, विटू SS (विटू येतो.) हं, तू इथं काम करणार, अं !

विटूः मालकानी सांगितलंय --

अरविंदः पगार किती हवा ?

सुभानरावः त्येला काय इचारताय -- आमच्या सांगण्याच्या भाईर न्हाई त्यो --

अरविंदः काम तो करणार आहे, त्याला बोलू घा.

सुभानरावः त्यो बोलनार बी नाय ! हितं शेरावानी काय करू नगा -- न्हाईतर आसं करा -- ज्यूनखौन द्या पन्नास रुपये महिना --

अरविंदः बास ? इतके कमी ?

सुभानरावः अवो मीच पोशितो यास्नी ! यांच्या मागच्या लई पिढ्यापासंनं आमास्नी घेव मानत्यात ह्ये ! तुमचंबी उत्पन्न किती हुतंय बगा -- तुमास्नी बी परवडाय नगो ?

अरविंदः नाही परवडलं तर नोकर काढून टाकू. तसंही नाही जमलं तर परत जाऊ !

सुभानरावः त्येच व्हाया नगो ना ! कसं का आसंना तुमी हिकडं आलासा तर आता परत जावं लागू ने हीच आमची विच्छा हाय ! तुमचं पेशंटबी हितलंच, मी पाळलेल्या या मानसांमदलंच येनार हाईत ! त्येंचं बिल मीच घेनार ! आता बैलं, म्हैशी, गायी यांस्नी काई जालं तर खर्च करतो का नाय ! तसंच ह्ये ! काय कमी जास्ती वाटलं तं सांगा. सद्या फोन आपल्या घरचा वापरा. आजूबाजूला आनी वस्त्या हैत -- थितलं बी येतील पेशंट !

अरविंदः ठीक आहे. याचा पगार जेवूनखाऊन महिना शंभर रुपये ठरवू सध्या. हाही बरोबर आहे की नाही कोण जाणे. (विटूला--) कबूल आहे ?

विटूः काई नगं जी --

सुभानरावः कबूल म्हन भडव्या ! --

विटूः जी ! --

अरविंदः ठीक आहे. जा आता. (विटू जातो.) आता या बंगल्याचं भाडं !

सुभानरावः अवो न्हाऊं द्या ! काय उगाच ! आमच्याबी भावनेचा मान राका जरा !

अरविंदः म्हणजे काय तुमच्या चांगूलपणाचा फायदा घेऊ ?

सुभानरावः अवो तुम्ही जसे सेवाभावी न्हाई तसंच आमी बी चांगले न्हाई ! पन म्हनावं ! आमी तुमास्नी सेवाभावी म्हंतो, तुमी आमास्नी चांगलं म्हना ! झाली फिटंफाट ! (हंसतात.)

अरविंदः तसं नव्हे ! (सुनेत्रा चहाचा ट्रे घेऊन येते.)

सुनेत्राः (चहा वाटत --) भाडं ठरवलेलं बरं !

सुभानरावः अहो आमचा चांगूलपना असूं द्या यवढा ! सद्या न्हाऊं द्या ! उत्पन्न किती हुतंय, काय जमतंय बगा, मग ठरवू ! माझं म्हनाल, तर मला भाडं नगं !

अरविंदः हे ठीक आहे. आम्हाला जमेल तसं देऊ. उगीच तेच ताणत बसण्यात काही अर्थ नाही.

सुभानरावः आता कसं ! त्येच म्हनतोय न्हवं आमी ! हितं भली थोरली हीर हाय आमची ! एक भाडंभर पानी तुमी प्येला तर काय आटत न्हाई ती ! काई लागलंसवरलं सांगा. जीप, मोटरसायकल लागली त घ्या. बाकी समदं ब्येस हाय हितं ! जरा साप-इंचू निगतेत त्येवडं सांबाळा ! हा इटू हायेच. भ्यायचं कारन न्हाई ! मदनंमदनं येखंड जाळा घरात म्हंजी साप येनार न्हाई ! विटू हायेच ! घाबरू नगं सा ! जाऊ काय ?

अरविंदः हं. आभारी आहे.

सुभानरावः इट्या SS (विटू येतो.) लक्ष ठेव भोसडीच्या ! काय ! तुजी जिम्मेवारी ! कळलं काय !

विटूः जी !

सुभानरावः बरं, जातो ! चा बेस हुता बरं का !

अरविंदः, सुनेत्राः नमस्कार, या ! (सुभानराव जातात.)

अरविंदः (विटूला --) बोर्ड लावलास ?

विटूः लावतोय जी --

सुनेत्राः उगीच सारखं जी जी जी जी करू नकोस. आम्हाला नाही आवडत ते !

विटूः जी !

सुनेत्राः (हसून--) बरं, जा ! (विटू जातो.) आपण इकडं यायचं ठरवलं खरं, पण इकडं सापबीप असतील हे

आपल्या डोक्यात नव्हतं आलं. हे असले प्रकार जरा कठीणच जातील आपल्याला.

अरविंद: आता जे आहे ते आहे. पाहू. इथले लोक शहरात आले की ट्रॅफीकला घाबरतात -- आपण घाबरत नाही ! तसंच हे ! सवयीनं जाईल आपलीही भीती !

सुनेत्रा: सुरुवातीचे साप कसे भेटतात त्यावर ते अवलंबून आहे !

अरविंद: सुभानरावांचं राज्य आहे इथं ! सापांना योग्य त्या सूचना द्यायला सांगू त्यांना !

सुनेत्रा: खरंच, किती धोक्यात राहतात ही माणसं !

अरविंद: त्यांना नाही धोके वाटत हे ! बरं ते जाऊं दे. तू स्वयंपाकाचं बघ, मी दवाखान्याचं बघतो. स्त्री पेशंटस् तुझे, पुरुष पेशंटस् माझे. मुलं पेशंटस् असल्यास त्यांना घेऊन स्त्री आलीय की पुरुष यावर ते ठरेल.

सुनेत्रा: पण सापबीप जास्त निघायला लागले तर मला काही इथं राहणं जमायचं नाही. हे सगळं कॅन्सल करावं लागेल. साप नसते तर काही प्रॉब्लेम नव्हता मग !

अरविंद: इथं राह्यचं ठरलंय ना, मग इथलं जीवन जगायची तयारीच ठेवायची ! (बाहेर काहीतरी पडल्याचा आवाज येतो. अरविंद घाईनं बाहेर जातो. येताना विटूला आधार देत आणतो.)

सुनेत्रा: काय झालं ?

अरविंद: धडपडला, दुसरं काय ! पायाला लागलंय त्याच्या ! आपला पहिला पेशंट ! विटू !

सुनेत्रा: दवाखाना सुरू करून द्यायचं कामही त्या शंभर रुपयांत केलंन बिचान्यांनं ! (ती दोघं विटूचं ड्रेसिंग करतात. विटू ' नगं,नगं' म्हणत असतो. इथे हे दृश्य संपते. पुढचे दृश्य सुरू होते तेव्हा समोर कुणी नाही. समोरचे दार बंद. स्वयंपाकघरातून सुनेत्रा येते. बसते. नंतर काही क्षणांनी दवाखान्यातून अरविंद येतो.)

अरविंद: सुभानराव सांगतायत बरं का आजूबाजूला ! शेजारच्या वस्तीचे प्रतापराव येऊन गेले. तेही मोठे जमीनदार आहेत. त्यांनीही अशीच काही कुटुंबं पाळलेली आहेत. त्यांचीही पध्दत हीच. त्यांच्या माणसांचं बिल ते देणार.

सुनेत्रा: म्हणजे हे लोक तशी यांची काळजी बरी घेतात असं दिसतंय. नुसतंच राबवत नाहीत.

अरविंद: जमेल थोडक्यात तेवढी काळजी घेणार, नाहीतर मरू देणार हे उघडच आहे ! त्यांच्या दृष्टीनं उपयुक्त जनावरंच ही !

सुनेत्रा: असं कुणाच्यातरी अधिकाराखाली सतत जगावं लागणं हे घाणेरडंच आहे !

अरविंद: शहरात काय असतं ? हे ' जी मालक ' म्हणतात, आपण ' यस सर ' म्हणतो ! आपलं भवितव्य दुसऱ्याच्या हातात आहे हा अनुभव सगळ्यांनाच येतो.

सुनेत्रा: पण सगळं सारखं नाही ! तिथं शहरात आपापला पगार असतो, मोबदला असतो, खर्च कसा करायचा हे तुम्ही ठरवू शकता ! इथं हे काहीच नाही !

अरविंद: ते आहे म्हणा ! (विटू येतो. नुसता उभा राहतो.) काय रे विटू, काय हवंय ? (तो काही बोलत नाही. खाली पाहात नुसता उभा.) काय झालं ? कुठं जायचंय का तुला ? घरी जाऊन यायचंय ? (तो बोलत नाही.)

सुनेत्रा: -- आणि बँडेज सोडून टाकलंस वाटतं ! का रे !

विटू: मालकास्नी सांगू नगा -- ह्ये -- लागल्यालं --

सुनेत्रा: (हसून --) का ? चुकून पडलास, लागलं ! काय गुन्हा आहे का काय त्यात !

विटू: सांगू नगासा --

अरविंद: का ? काय होईल ? काहीही होणार नाही !

विटू: (रडायला लागत --) नगा सांगू --

सुनेत्रा: अरे --

अरविंद: (जवळ जात --) बरं, नाही सांगत, जा तू, काही काळजी करू नकोस -- खरं तर हे बोलायचं आमच्या लक्षातही राहिलं नसतं-- असू दे -- अं -- रडू नको --(समजावत--) नाही सांगत -- अं -- जा आता --

सुनेत्रा: काय वेडा आहे --

अरविंद: असू दे -- नाही म्हणजे नाही -- सांगायचं नाही ! ठरलं ! पक्कं ! (त्याच्या पाठीवर थोपटत--) कुछ चिंता मत करो, जाव ! हम चुप रहेंगे !

सुनेत्रा: अरे चल ! काही नाही ! अं ! (विठू डोळे पुसत जातो.) फारच घाबरत जगतात माणसं ही ! शी !

अरविंद: दुसऱ्या कसल्या जगण्याच्या शक्यता माहीतच नाहीत यांना ! मला असं कळलं की या लोकांनी इथून चाळीसपन्नास किलोमीटरवरचं गावही पाहिलेलं नाही !

सुनेत्रा: खरं आहे हे ?

अरविंद: अर्थात् बरीच गावं पाहून तरी माणसाचं काय भलं होतं तेही तपासावंच लागेल !

सुनेत्रा: म्हणजे रोजगाराच्या दुसऱ्या काही संधी आहेत का, यांच्यासारखेच दुसरे मजूर कसे जगतात-- यांना काही माहिती नाही ! समोर आहे तेवढंच सत्य !

अरविंद: आपलं तरी काय आहे ! फक्त विस्तार कमीजास्त ! बाकी तेच !

सुनेत्रा: असं सरसकट बोलून उडवून लावण्यासारखं नाही वाटत हे मला--हे जास्त वाईट आहेच !

अरविंद: तुला सेंटिमॅटल व्हायचंय का ? मी त्याच्या आड येत नाही ! एंजॉय इट !

सुनेत्रा: काय बोलतोयस तू हे अरविंद !

अरविंद: माणसांचे जगायचे असे हजारो प्रकार असतील ! आपण भावनिक होऊन काय करणार !

सुनेत्रा: मालक पाहतील म्हणून त्यानं ड्रेसिंग काढून टाकलं -- हे पाहूनही भावनिक व्हायचं नाही ?

अरविंद: माझं म्हणणं -- काही अर्थ नाही त्याला. आपल्या आयुष्याकडे बघूनही दुसऱ्या काहींच्या डोळ्यांत पाणी येऊ शकेल ! बिचारे कुठं जगाच्या कोपऱ्यात जाऊन पडले -- असं वाटून ! नाही ?

सुनेत्रा: कुणालाच कुणाबद्दल काहीच वाटायची गरज नाही -- हे काही तत्त्वज्ञान होऊ शकत नाही. मानवी भावभावनांचं महत्त्व आहेच ! नाहीतर जगणं कसलं ते !

अरविंद: आपले स्वतःचे हजार प्रॉब्लेम्स आहेत !

सुनेत्रा: ते असणारच रे !

अरविंद: ए, जाऊं दे, चल !

सुनेत्रा: तसं नाही, अप्रोचचा प्रश्न आहे !

अरविंद: ते झालं ना पण ! होऊन गेलं ते ! खूप वेळ झाला त्याला !

सुनेत्रा: माणसं नुसतीच स्वार्थानं जगत नाहीत -- काही मूल्यंही असतात !

अरविंद: असतात, असतात ! मान्य ! पण बास आता ! (विठू येतो. त्याच्याकडे पाहून--) काय कुणी-- आलंय का ?

विठू: जी !

अरविंद: पेशंट सुरू झाले ! -- (असे म्हणत दवाखान्याकडे जातो. मागोमाग विठू जातो. सुनेत्रा स्वयंपाकघराकडे जाते. विठू पुन्हा प्रवेशून तिथेच दाराजवळ उभा राहतो. सुनेत्रा, निवडण्यासाठी एका ताटातून तांदूळ आणते, बसते.)

सुनेत्रा: काय रे, काय झालं ?

विठू: तपासताना बगत हुबा व्हाऊ नको म्हनले --

सुनेत्रा: (हसून --) हं,हं -- मग बस -- (तो उभाच हे बघून जरा जोरात --) बस ना -- (तो चटकन जमिनीवर बसतो.) अरे, खुर्चीवर बस -- अं --

विठू: नग --

सुनेत्रा: तू अंगठेबहादूर आहेस म्हणे -- शाळेत गेला नाहीस कधी ?

विठू: जी ?

सुनेत्रा: शाळा माहिती आहे का ? लिहायला-वाचायला शिकवतात ती शाळा ?

विठू: जी ?

सुनेत्रा: पाटी,पेन्सिल,वही,पुस्तकं ? -- (तो नुसता बघत बसलेला. ते पाहून --) बरं, काय, येतं काय तुला ? शेतातलं काम येतं ?

विठू: व्हय --

सुनेत्रा: सिनेमा बघितलायस कधी ?

विठू: जी ?

सुनेत्रा: बरं, तालुक्याचं गाव तरी ? (तो शुंभासारखा बघतोय --) बरं बाहेरचं कुणी येतं का इकडं ?

विठू: पोस्तमन येतुया -- मालकाकडं बसतुया --

सुनेत्रा: आणखी कुणी ?
विदू: जनावरांचं डाक्टर --
सुनेत्रा: (गंमतीनं) मानवी हक्क म्हणजे काय ? न्याय म्हणजे काय ?
विदू: (रडू फुटत --) न्हाई येत मला --
सुनेत्रा: रडू नकोस-समज मी आता तुला पन्नास रुपये दिले तर काय करशील ? नाही समजत ? पैसे दिले तर ? --
विदू: पैसं ?
सुनेत्रा: मालक पैसे देत नाहीत ? पैसे ? मग तुम्ही कपडे कसे आणता ? खाता कसं ?
विदू: मालक देत्यात जी --
सुनेत्रा: हं -- सगळंच मालकांनी दिल्यावर आणि बाहेर कुठे जायचंच नसल्यावर पैसे करायचे तरी काय म्हणा तुम्हाला !
विदू: व्हय जी --
सुनेत्रा: तू काय वेडा आहेस का ?
विदू: न्हाई जी --
सुनेत्रा: बरं, मग आम्ही तुला जो पगार द्यायचं ठरवलंय दरमहा -- खालून पिळून शंभर रुपये -- त्या पैशांचं काय करणार ?
विदू: मालकास्नी घेणार जी --
सुनेत्रा: काय ! मालकांना देणार ? तुझे पैसे ?
विदू: व्हय जी --
सुनेत्रा: (चिडून --) ए, तू बाहेर जा तिकडे, चल ! (तो जायला लागतो, दाराजवळ थबकून उभा राहतो. बाहेरून अरविंद ' विदू S' अशी हाक मारतो. तो दचकून जवळजवळ पडणारच असतो पण सावरतो आणि बाहेर जातो. काही क्षणांनी अरविंद येतो.) हे, हे -- पगार ठरवणं वगैरे झालं ना ते नाटक होतं सगळं -- विदू त्याचा पगार सुभानरावांकडेच देणार आहे -- हे लोक काय इथं, लहान मुलांसारखी, आपली समजून घालतायत की काय ।
अरविंद: काय झालं ? तू नं सध्या एक ठरव -- सारखं चकित होत बसायचं नाही ! हळूहळू इथलं एकूण वातावरण, एकमेकांतले संबंध हे लक्षात येत जाईल -- आणि हे सगळं वेगळंच असणार आहे याची कल्पना आलीय आपल्याला --
सुनेत्रा: कसला पेशंट होता ?
अरविंद: वयस्कर माणूस होता -- अमेबिक डिसेंटरी. इथं, निरुपयोगी झालेल्या म्हाताऱ्या माणसांनाही फुकट पोसलं जातंय हेही लक्षात घे --(हे म्हणत अरविंद स्टडीकडे जातो. सुनेत्रा एकटी बसून .. इथे हे दृश्य संपते. पुढचे दृश्य सुरू होते तेव्हा काही दिवस उलटून गेलेले आहेत. संध्याकाळची वेळ. काही क्षणांनी विदू भाजीची पिशवी घेऊन येतो आणि स्वयंपाकघराकडे जातो. ती पिशवी आत ठेवून पुन्हा बाहेर येतो. सुरुवातीपासून, टेपरेकॉर्डरवर चाललेल्या गाण्याचा आवाज. ' सुहानी शाम ढल चुकी ...' हे गाणे. क्षणभरानं टेपरेकॉर्डर हातात घेऊन सुनेत्रा बाहेर येते. तिच्या दुसऱ्या हातात एक पुस्तक आहे. बसते. ऐकत, वाचत राहते.)
सुनेत्रा: विदू SS
विदू: (बाहेरून --) जी -- (येतो.)
सुनेत्रा: भाजी आणलीस ?
विदू: व्हय --
सुनेत्रा: डॉक्टर आले ?
विदू: न्हाई --
सुनेत्रा: मग तिकडे काय करतोयस ?
विदू: काई न्हाई जी --
सुनेत्रा: बस इथे -- गाणं ऐक -- तोपर्यंत मी, बाहेर वाळत टाकलेले कपडे आणते काढून --
विदू: मी आणतो जी --

सुनेत्रा: नको, तू बस इथे --(ती समोरचे दार उघडून बाहेर जाते. विठू उगीच हातापायाचे काहीतरी चाळे करत उभा. अचानक बाहेर सुनेत्रा -- ' विठू SSए विठू SS अरे, लौकर ये-- साप...' असे ओरडते. विठू धावत बाहेर जातो. विठू घाईने --' पाय झटका -- उडी मारा --' असे म्हणतो. काही क्षणांनी ' धप् - धप् ' असे आवाज. नंतर हातात मेलेला साप धरलेला विठू डावीकडून उजवीकडे जाताना दिसतो. सुनेत्रा येते. हातातले कपडे तसेच टाकते. घाबरलेली. वेगात श्वासोच्छ्वास. काही क्षणांनी विठू येतो. तोही घाबरलेला पण सुरक्षित-- सुटल्यासारखा. चेहऱ्यावर काळजी)...बाप रे ! विठू S हात स्वच्छ धू आधी -- तीनदा साबण लावून धू -- नंतर मी तुझ्या हातावर एक औषध टाकते -- त्यानं धू -- मग पुन्हा एकदा साबणानं धू -- आणि मग मला प्यायला पाणी घेऊन ये -- आणखी कुठं नसेल नं साप-- बाप रे -- बरं झालं तू होतास -- आणि तू त्याला हातात धरून, फिरवून, आपटून मारलंस, तुला भीती नाही वाटली ? आमचं सगळं शिक्षण फुकट आहे !

विठू: कुटं चालंबिवलं न्हाई न्हवं ?

सुनेत्रा: नाही रे बाबा--वाचले मी-- एकदम माझ्या उजव्या पायाला वेटोळंच घातलं त्यानं ! बाप रे ! गार -- गुळगुळीत ! बरं झालं, तू होतास ! पण कसं काय धाडस करता तुम्ही असं ?

विठू: बरं झालं मी व्हतो, न्हाईतर धडगत नव्हती माजी !

सुनेत्रा: का रे ?

विठू: तुमची दोगांचीबी जिम्मेवारी माजी हाय !काय बी झालं आसतं त 'कातडी सोलीन' म्हनलेवते मालक ! --

सुनेत्रा: म्हणजे काय केलं असतं त्यांनी ?

विठू: कातडी सोलली आसती न् काय !

सुनेत्रा: खरोखर ?

विठू: त ! आगदी बोलल्यापरमानं ! जरासुदीक फरक न्हाई !

सुनेत्रा: म्हणजे अशी खरोखर सोलली असती कातडी तुझी ?

विठू: म ? म्हाद्या असाच मेल्ता !

सुनेत्रा: म्हणून तू असलं धाडस केलंस !

विठू: काई आनाया येळ तरी हुता का ?

सुनेत्रा: अरे, पण तुला चावला असता तर ?

विठू: हणमंतराव असाच मारतुया साप ! म्या बघिटल्यालं हाय ! म्या आजच मारिला !

सुनेत्रा: बाप रे ! सध्या माझं डोकेंच काम करत नाहीय. मी सांगितलं तसं कर जा -- (पाय झटकते. मग अनाचक लक्षात येऊन --) मलाही पाय धुवायला पाहिजेत --(आत जाते. विठू हातापायाचे उगीच चाळे करत उभा. काही क्षणांनी ती बाहेर येते. टावेलनं हातपाय पुसते. मग -- ओरडून--) अरे जा, हात स्वच्छ धू आधी -- वेडपटासारखा उभा राहू नकोस --

विठू: (झटकन--) जी --(आत जातो. सुनेत्रा भरकटल्यासारखी एकटक बसून. काही क्षण. नंतर दवाखान्याच्या दारातून अरविंद येतो.)

अरविंद: शेजारच्या वस्तीवर --(त्याच्या आवाजाने सुनेत्रा दचकते.) -- काय झालं ? दचकलीस का अशी ?

सुनेत्रा: काही नाही -- अक्षरशः वाचले मी आज काही मिनिटांपूर्वी !

अरविंद: म्हणजे ? काय झालं ?

सुनेत्रा: साप ! साप होता ! मोठ्या । बाप रे !

अरविंद: कुठं ?

सुनेत्रा: कुठंबिठं नाही -- माझ्या उजव्या पायाला वेटोळंच घातलं होतं त्यानं -- तिथं बाहेर --

अरविंद: मग ?

सुनेत्रा: लगेच ओरडून बिठूला बोलावलं मी -- त्यानं हातानं गरगर फिरवून, आपटून मारला तो साप ! दहाबारा फूट तरी असेल ! अजून, आत्ता तुला सांगतानासुद्धा काटा येतोय अंगावर ! आपल्या कुंपणाच्या बाहेर -- लांब टाकलाय त्यानं -- तिकडे -- बघून ये -- (तो समोरच्या दारातून बाहेर उजव्या हाताला जातो. मागोमाग ती जाते आणि दारात थांबते. मधेच आजूबाजूला बघते. काही क्षणांनी तो येतो. दोघेही आत येतात. ती दार लावून घेते. पुढे येत --) मला तरी इथं राहणं जमणार नाही बाबा--सारखं सापाच्या

शंकेनं भिऊन भिऊन खंगून मरून जाईन मी इथं. आपण झोपलेले असताना एखादा आला घरात म्हणजे ! बघितलास नं केवढा होता तो !

अरविंदः विठूनं हातात घेऊन मारला ?

सुनेत्राः हो.

अरविंदः कुठाय तो ?

सुनेत्राः हात धुतोय. (विठू येतो.)

विठूः औषध कंचं टाकू हातावर ?

सुनेत्राः ती बाथरूमच्या फळीवर बाटली आहे, त्यातलं टाक.(तो जातो.) तुला भीती नाही वाटत सापाची ?

अरविंदः वाटते. पण इथं जगायचं ठरवल्यावर यातले साप तेवढे वगळून द्या असं म्हणताच येणार नाही. सावधपणा ठेवायचा पण समोर, आजूबाजूला साप नसताना सापाच्या भीतीत सारखं राह्यचं नाही -- असंच करावं लागेल. नाहीतर सापाच्या विषापेक्षा भीतीच्या विषानंच मरेल माणूस. आणि आपण निर्णय घेतलेला आहे. आता पळापळ करायची नाही. अँडजस्ट व्हायला जरा वेळ लागेल इतकंच.

सुनेत्राः बघायला पाहिजे. मला तर आता जरा आवाज झाला की सापच आला असं वाटेल -- रात्री झोपही लागणं अवघड वाटतंय मला आता --

अरविंदः हे अटळ समजून अँडजस्टच व्हायचं !

सुनेत्राः आणि दुसरं -- हा विठू आपल्याकडे नको --(विठू येतो.)

अरविंदः का ?

सुनेत्राः (विठूला --) तू बाहेर थांब -- (तो जातो.) मला वाटलं होतं, आपल्या आपुलकीपायी कसलं धाडस करून बसला हा, पण तसं नाहीय ते -- मुख्य कारण वेगळंच आहे --

अरविंदः काय ?

सुनेत्राः सुभानरावांनी आपली जबाबदारी त्याच्यावर टाकलीय आणि यात काहीही कसूर झाली तर कातडी सोलून ठार करायची धमकी दिलीय त्यांनी त्याला. पूर्वी एक माणूस त्यांनी असा मारलेला आहे !

अरविंदः हॉरिबल ! ते आपण डायरेक्ट बोलू त्यांच्याशी ! पण आपल्याला खटकणाऱ्या इथल्या गोष्टी ताबडतोब फटाफट बदलता येतील असं मला वाटत नाही. वेळकाळ पाहून प्रयत्न करता येईल.

सुनेत्राः चुकीच्या गोष्टीला ताबडतोबच प्रतिकार केला पाहिजे. मी समजतेय माझ्याबद्दलची आपुलकी आणि ती आहे धमकीची भीती !

अरविंदः आपल्याला लोक आदर्शवादी समजतातच ना तशी तू ही आपुलकीच धरून चाल ! आणि मला वाटतं या गोष्टींना प्रतिक्रिया देण्याची घाई नको. अशा धमकीच्या भीतीपोटी सतत आपली काळजी घेणारा माणूस आपल्याबरोबर असणं मलाही विकृतच वाटतं, पण त्यामुळं आपल्यालाच इथून निघून जावं लागेल अशा स्टेप्स घेणंही बरोबर नाही. माणसं आधी आपलं ऐकायच्या मनःस्थितीत येऊ देत, मग बोलू.

सुनेत्राः मला हे तुझं पटत नाही. यांना असं सतत भीतीच्या दडपणाखाली ठेवणं हा अन्याय आहे.

अरविंदः हा अन्याय केला नाही तर ही माणसं हळूहळू स्वतंत्र व्हायच्या मार्गाला लागतील !

सुनेत्राः मग ?

अरविंदः तुला यात काहीच गमवायचं नाहीय ! पण सुभानरावांना असं होणं कसं चालेल ? आणि तू असलं बोलत राहणं म्हणजे निष्कारणच सुभानरावांचं शत्रुत्व पत्करणं होईल ते. आपल्यालाच इथून पळवून लावणारे विचार आहेत हे !

सुनेत्राः मग तुझं काय म्हणणं -- डोळेझाक करायची ?

अरविंदः सध्या, दोन्ही चुकीचं आहे असं धरून चालू. पण एक लक्षात घे -- विठूकडून आपल्याला हे धमकी प्रकरण कळलंय असं जरी सुभानरावांना कळलं--

सुनेत्राः --हं-- ते आहेच म्हणा !

अरविंदः आणि हेसुध्दा काय, तो भीतीपोटी वागलाय हे तुला कळलंय म्हणून ! पण समज ही भीतीही नसती आणि तुला वाटतंय तशा उत्स्फूर्तपणातूनही ती कृती त्याच्याकडून नसती घडली तर ?

सुनेत्राः जगायच्या पध्दती चांगल्या असतील तर योग्य वागणं आपोआप होईल असं मला वाटतं.

अरविंदः कल्पना अधिक विश्वास भागिले वस्तुस्थिती !

सुनेत्राः आपण निष्कारणच इथे येऊन पडलोय असं आता मला वाटायला लागलंय - (इथे हे दृश्य संपते. पुढचे

दृश्य सुरू होते तेव्हा दुसऱ्या दिवसाची दुपार. विठू एकटा समोर बसलेला. काही क्षणांनी सुभानरावांच्या आवाजात ' विठ्या S' ही हाक ऐकू येते. विठू दवाखान्याच्या दिशेने पळतो. मग विठू आणि सुभानराव येतात.)

सुभानराव: कुटं गेले ?

विठू: रंगी बाळत हुतीया तिकडं बाई गेल्यात आन् डाक्टरसाब हैत हिकडं मागं -- झाडांस्नी पानी घालत्यात --

सुभानराव: तुला पानी घालता येत न्हवतं का रे भडव्या ? आँ ?

विठू: नगो म्हनले -- त्येच नगो म्हनले --

सुभानराव: कामं नीट करायची -- हां -- आन् तू काय साप मारलास काय मर्दा --

विठू: व्हय जी --

सुभानराव: चांगलं क्येलं -- त्यांस्नी काय झालं तर -- हाय न्हवं ध्येनात --

विठू: व्हय जी --

सुभानराव: बरं सांग जा त्यांस्नी -- म्या आलोय म्हून --

विठू: सांगतो की -- (जातो. काही क्षणांनी विठू आणि अरविंद येतात.)

अरविंद: नमस्कार सुभानराव, बसा.

सुभानराव: मला कळलं त्ये सापाचं मग लगीच सकाळी गुळाची ढचेप दिली बक्षीस या विट्याच्या घरी धाडून --

(विठूला --) तू जा भाईर येड्या -- ऐकत हुबारतोस काय ! -- (विठू जातो.) चांगल्याला आपुन लग्याच बक्षिसी घेतो ! हां ! पन खरं सांगू काय -- ह्ये भडवे लाथा आन शिव्यांच्याच लायकीचं हैत ! आळशी ! कामचोर ! घाबरीवलं तरच कामं करत्यात भोसडीचे ! काम नगं आसलं की आजारी पडल्याचं सोंग करत्यात ! येक असाच हुता -- सदा म्हनून. न्हाई आला येक दिशी कामावर -- आजारी हाय म्हून सांगावा धाडलान् ! दिली आर्डर मग आमच्या सैन्याला ! बडवत आना म्हनलं आन् डब्बल काम कराया लावा म्हनलं ! आमची मानसं बी येडी हाईत ! त्ये खरंच आजारी हुतं, ह्ये काय त्येंनी बघिटलं न्हाई आन् आर्डरपरमानं क्येलं समदं ! म्येलं की वो त्ये । आता काय करावं ! म्हनलं जाऊ द्या आता -- गाडा थितंच श्येतात ! तसं क्येलं समदं ! पन कुटनं काय बातमी फुटली काय अजूनबी न्हाय कळलं -- पोलीस आले. खणून पाह्यलं ! हाडं गावली की हो त्या सद्याची ! ह्ये समदं प्रकरान ग्येलं जिल्ह्याच्या डाक्टरकडं ! त्येची फी दिली, दुखलंखुपलं बघिटलं आन् मग त्येनं दिला रिपोट की ती हाडं बैलाची व्हती म्हून ! ही मानसं कशी हरामी असत्यात ह्ये त्येला बी ठावं व्हतं. येळ आली त करावं लागतं ! पन् तसं म्हनाल तर पूर्न येवस्था ठीवतो म्या त्येंची ! त्यानला काय घोरच नाय ! घर घेतो, कपडे घेतो, औषधंबी घेतो -- समदं बगतो ! त्ये बी आमास्नी घेव मानत्यात । आजचं न्हाई ह्ये ! पिढ्यान् पिढ्यांचं हाय ह्ये !

अरविंद: आणि यांच्या मुलांचं शिक्षण ?

सुभानराव: कसलं शिक्षण ? शिकत न्हाईत ह्ये ! बधीर डोक्याचे असत्यात साले ! आन् काय करायचं शिक्षण ? आमच्या छत्राखाली मस्त न्हात्यात ह्ये ! यांचे म्हातारेकोतारे आईबाप, ल्हान पोरं -- समदी जिम्मेवारी आमची ! आता येक हाय -- यांस्नी शिकवून शाने करावं -- अतिशाने करावं आन आपलेच उद्योग बंद पाडून आपल्याच पायावं धोंडा हानावा आन फुडं सहकुटुंब देशोधडीला लागावं आसा काही परयेत आम्ही करीत न्हाई ! का करावा ? आन् हाय त्ये काय वाईट हाय ? मस्त जगत्यात की । (इथे सुनेत्रा येते.)

सुनेत्रा: नमस्कार.

सुभानराव: नमस्कार ! (सुनेत्रा बसते.) तुम्ही शिकल्याली मानसं ! तुमास्नी वाटनार !

अरविंद: वाटणार म्हणजे विचित्र वाटतं हे सगळं आम्हाला !

सुभानराव: वाटनार ! तुमचं चुकीचं बी न्हाई ! चुकीचं न्हाई ! पन हितं न्हा, हितली लोकं बघा -- लई येगयेगळी मानसं असत्यात ! निसतं इचार करू नगासा !

अरविंद: जगण्याचे वेगवेगळे प्रकार तर असणारच म्हणा--पण त्यातल्या त्यात सुखावह काय होईल हे बघायचं --

सुभानराव: लई म्हत्वाचं हाय त्ये ! त्ये पायजेच ! व्हनार काय पन ? आमी न्हाई त आमच्या जागी दुसरा कुनी यईल -- अजून काय ! पन हूंद्या व्हईल तवा ! (उठत--) त्ये सापाचं कळलं, म्हनलं इचारपूस करावी. येखंड जाळा घरात, काय भिरू नगा ! साप चावून कितीक लोक मरत्यात हितं ? कंदीतरी यकांदा !

तसं काय न्हाई. सावध न्हा म्हंजे झालं ! हा विट्या कुटं गेला ? विट्या S (विटू येतो.) नीट लक्ष ठीव भडव्या -- न्हाईतर --

विटू: जी --

सुभानराव: हं ! अच्छा, चलतो मी ! जरा गडबडीत हाय - नमस्कार !

अरविंद,सुनेत्रा: नमस्कार ! (सुभानराव जातात. मागोमाग विटू बाहेर जातो.)

सुनेत्रा: काय म्हणत होते ?

अरविंद: त्यांचं म्हणणं यांना मिळतंय तेच जीवन योग्य आहे आणि त्यांची सगळी काळजी घेतली जातीय. या माणसांच्यात सुधारणा घडवून मी-- म्हणजे ते -- माझं नुकसान का करून घेऊ असा त्यांचा प्रश्न आहे. आणि इथले हे लोक त्यांना देव मानतात ! देव !

सुनेत्रा: तुला काय वाटतं आपल्याला असं त्रयस्थासारखं बेफिकीर राहता येईल ? (अरविंद सिगरेट काढून तोंडात धरतो. लाइटरने शिलगावतो. झुरका ओढतो..)

अरविंद: (धूर बाहेर टाकत --) राहावं लागेल ! दुसरं काही करायला गेलं की आपली उचलबांगडी !

सुनेत्रा: आले. कॉफी आणते करून. (ती आत जाते. अरविंद पुन्हा एक झुरका ओढतो --धूर सोडतो. क्षणभराने विटू येतो.)

विटू : काय काम हाय का ?

अरविंद: काही नाही. बस इथं. आपण आता कॉफी घ्यायचीय.

विटू: नग --

अरविंद: गप -- बस -- (तो बसतो.) सांगू काय सुभानरावांना की घे म्हटलं तरी हा कॉफी घेत नाही म्हणून ? सांगू ?

विटू: नग जी -- घ्येतो --

अरविंद: कसं वाटतं तुला इथं काम करायला ?

विटू: माजा लई मान वाडला -- घरी, बाजूला -- हितं तुमच्याकडं हाय म्हून !--

अरविंद: वय किती तुझं ? वीसपर्यंत ?

विटू: आसल -- (सुनेत्रा ट्रेमधून कॉफी घेऊन येते. विटू उठून वाटतो.)

अरविंद: तू घे एक -- हं -- बस. वीस म्हणजे किती कळतं का ?

विटू: न्हाई --

अरविंद: मग आता लग्नबिग्न कधी करणार ?

विटू : ठरविलंय मालकांनी -- म्हैन्यानंतर व्हेईल म्हंत्यात --

सुनेत्रा: तुमचं तुम्ही नाही ठरवत ?

विटू : न्हाई --

सुनेत्रा: मुलगी कुठली आहे ?

विटू : हितलीच - वस्तीवरचीच हाय --

अरविंद: अरे वा, बरंय मग ! मग फावल्यावेळात डोक्यात तिचाच विचार असेल ! आं ! भेटतोस की नाही तिला मधनंमधनं ?

विटू: न्हाई !

सुनेत्रा: (अरविंदला --) ए, काही तरी काय विचारतोस !

अरविंद: अजून कधीही बोललेला नाहीस तू तिच्याशी ?

विटू: न्हाई जी--

अरविंद: म्हणजे मग लग्न झाल्यावर पहिल्या रात्रीच भेट होणार तिची -- अं --

सुनेत्रा: ए, नको रे चेष्टा --

विटू: न्हाई जी --

अरविंद: काहीही विचारलं की ' न्हाई जी ' ! पहिल्या रात्री तुमची दोघांची भेट नाही होणार ?

विटू: न्हाय जी -- पयली रात मालकाकडं आसती --

अरविंद: काय !

विटू: द्येवाचा न्येवेद असतुय त्यो -- मग ती आमची --

अरविंदः काय म्हणतोयस काय ? असं असतं इथं ? सगळ्यांचं असंच होतं ?

विदूः व्हय--

अरविंदः आणि तुम्ही --

सुनेत्राः शी ! कसलं जगणं हे !

विदूः लई जुनी परता हाय ही --

अरविंदः हॉरिबल ! (सुनेत्रा थक्क --)

विदूः जी ?

अरविंदः काही नाही... पण.. काही नाही...

सुनेत्रा फारच क्रूर सगळं ! शी ! (विदू कपबशा ट्रेमध्ये ठेवून ट्रे आत घेऊन जातो.) ए, हे सगळं नुसतं बघत राह्यचं आपण ?

अरविंदः च्यायला ! माणसांना घट्ट आपल्या पकडीत ठेवायचं म्हणजे किती ! प्रत्येक वधूची पहिली रात्र !

सुनेत्राः आणि यांना त्याची काहीच खेदखंतही नाही ! अजब आहे सगळं !

अरविंदः यांना पर्यायच नाही दुसरा ! कुठल्याही गोष्टीला विरोध केला--डोकं वर काढलं की मृत्यू ! आणि पिढ्यान् पिढ्या हेच हॅमर केलंय यांच्या डोक्यांवर ! त्यामुळं त्यांना यात चुकीचं -- अन्यायाचं असं काही वाटतच नाही ! हेच नॉर्मल वाटतं त्यांना ! जगणं म्हणजे हे असंच !

सुनेत्राः आपला रोल काय राहणार या सगळ्या प्रकारात ?

अरविंदः आपल्या शहरातल्या प्रॉब्लेम्समुळं आपण इकडे आलो ! यात पडायचं जाऊ दे, नुसतं बोललं तरी राहणं अशक्य होईल इथं ! बरं, तसं पाहिलं तर हे सगळं सांगताना विदू तर नॉर्मल होता -- त्याला यात अन्याय असा काहीच वाटत नाही --

सुनेत्राः पण अन्याय आहे की नाही हा ? आपल्याला काय वाटतंय ?

अरविंदः अन्याय आहेच ! पण या मानवदेही देवाला खूष करणं महत्त्वाचं आहे असं यांना सगळ्यांनाच वाटतंय ! कुणालाच काहीच खटकत नाही. उलट यांना असं करून कर्तव्यपूर्तीचा आनंद मिळत असेल ! आणि पुढच्या आयुष्याची सुरक्षितता ! आपल्याला काय वाटतंय याला अर्थच काय आहे ? आपण कोण ?

सुनेत्राः अन्यायग्रस्त लोकांमध्ये जागृती ही जाणीवपूर्वकच आणावी लागेल ! त्यांना कळत नसेल तर ते समजावून द्यावं लागेल ! माणसातले त्यातल्या त्यात प्रगत असे जे गट असतील त्यांच्या न्यायाच्या कल्पना बरोबर धराव्या लागतील.

अरविंदः तसं तर कितीतरी ठिकाणी अन्याय वाटत असून आपण गप्प राहतो. आपण स्वतःही अन्यायग्रस्तच आहोत ! शहरात राहू शकलेले सगळे डॉक्टर्स आपल्यापेक्षा श्रेष्ठ आहेत असं काही नाही. आणि कायद्याच्या न्यायाचं म्हणावं तर तिथंही न्यायाधीशाचं मन सांभाळण्याचं महत्त्व असतं !

सुनेत्राः पण न्याय आणि अन्याय या शब्दांना अर्थ आहेतच ना काहीतरी ! एकटा कोण जगू शकतो ? अं ? एकमेकांचा विचार करणं म्हणजेच न्याय !

अरविंदः जाऊ दे ते सगळं ! आपल्या परिस्थितीमुळं आपण काही अन्याय सहन करतो आणि त्यांच्या परिस्थितीमुळं ते काही अन्याय सहन करतात ! आणि हे सगळ्यांना समजतं ! अन्याय दिसला की चवताळणं, धावून जाणं हे जर खरं असतं ना तर सगळीकडं सारखी धावत चाललेलीच माणसं दिसली असती ! न्याय म्हणजे काय याला संपूर्ण मानवजातीचं एकच उत्तर येऊ शकेल का ? असं व्हायला -- माणसं वेगवेगळी असली तरी त्यांचं मन एकच असावं लागेल ! पण मग अन्यायाचा प्रश्नच येणार नाही.

सुनेत्राः ते काहीच नाही माझं म्हणणं--आपल्याला जो अन्याय वाटतो तिथं आपली भूमिका काय ?--एवढाच प्रश्न आहे.

अरविंदः आपण आपल्यावर होणारे अन्याय का सहन करतो या प्रश्नाचं जे उत्तर असेल त्यातच तुझ्याही प्रश्नाचं उत्तर सापडेल. आपल्या मनाच्या-- स्वभावाच्या बाहेर असं कोण काय करू शकतं ?

सुनेत्राः आपली काहीच जबाबदारी नाही ?

अरविंदः माझे फायदेतोटे मला जसे समजतील तसं मी वागणार.(इथे विदू स्वयंपाकघरातून येतो आणि दवाखान्याकडे बाहेर जातो.)

सुनेत्राः मग मी तुला एक अपराधी समजेन !

अरविंदः आणि तू असं करणं हा मी माझ्यावरचा एक अन्याय समजणार !

सुनेत्रा: सगळंच बरोबर-- असं कसं असू शकेल ? मला वाटतं आपण तिला इथं बोलावून घेऊ. म्हणजे विठूच्या होणाऱ्या बायकोला. तिच्याशी बोलू.

अरविंद: कशाला ? काहीही फरक पडत नाही.

सुनेत्रा: हं. (काही क्षण शांतता) पण मला उत्सुकता आहे.

अरविंद: हे इन्व्हॉल्व्ह होणं ठरेल ! गुंता होईल !

सुनेत्रा: पण बघू या --

अरविंद: बघू या, तर बघू या !

सुनेत्रा: विठू S, ए, विठू SS...

विठू: (बाहेरून--) जी, आलो --(येतो--).. जी ?

सुनेत्रा: तू तर तिला भेटत नाहीस, नाही का ? असू दे. पण तिला आमचा एक निरोप द्यायचा असला तर ?

विठू: तुमचं काम तं करावं लागल --

सुनेत्रा: आम्हाला तिला बघायचंय म्हणून आम्ही तिला बोलावलयं म्हणून सांगशील ?

विठू: जी --

सुनेत्रा: येईल ना ती ?

विठू : यील --

सुनेत्रा: जा मग -

विठू: जी -- (जातो.)

सुनेत्रा: घाबरतोयस तू ?

अरविंद : कशाला ?

सुनेत्रा: या फंदात पडायला ?

अरविंद: अजून तसा कुठे काय प्रश्न येतोय ? आपली इतपत उत्सुकता समजून घेतली जाईल.

सुनेत्रा: म्हणजे या पध्दतीनं आहे तुझं ?

अरविंद: कुणीही स्वतःला फार हुशार समजू नये -- कुणीही कधीही कोलमडून पडू शकतं--

सुनेत्रा: म्हणजे मी ?

अरविंद: तूही किंवा मीही !

सुनेत्रा: हे जरी असलं तरी, बरोबर काय हे आपल्याला कळेल हा विश्वास हवाच.

अरविंद: पण नुसती उत्सुकता एवढंच हे ठीक आहे असं मला वाटतं. आपण कुणीतरी दुसऱ्यांचं भलं करणारे आहोत असं वारं आपल्या डोक्यात नसावं !

सुनेत्रा: आधीच काहीही ठरवून ठेवायची आवश्यकता नाही.

अरविंद: याचा अर्थ असा की ती दिसते कशी, बोलते कशी यावर आपलं सहानुभूतीचं प्रमाण ठरेल !

सुनेत्रा: बघू -- (इथे हे दृश्य संपते. पुढचे दृश्य सुरू होते तेव्हा अरविंद वाचत बसलेला आणि सुनेत्रा टेपरेकॉर्डरवर गाणे ऐकत बसलेली --' दिल है के मानता नहीं' -- हे गाणे. काही क्षणांनी विठू येतो. सुनेत्रा टेप बंद करते.)

सुनेत्रा: हं, काय झालं ?

विठू: शेतावं हुती -- सांगावा दिला -- मालकास्नी सांगून येत्ये म्हनली --

सुनेत्रा: किती वेळ लागेल ?

विठू: लगीच यील --

अरविंद: ठीक आहे, तू बाहेर थांब --(तो जायला लागतो, लगेच परत येतो.)

विठू: आली --

सुनेत्रा: पाठव तिला आत आणि तू बाहेरच थांब --

विठू: जी -- (जातो.)

अरविंद: म्हणजे आपण तिला बोलावल्याचं गेलंही लगेच सुभानरावांपर्यंत !

सुनेत्रा: हं -- (ती मुलगी म्हणजे लच्छी -- सुमारे १६ -- येते. आकर्षक. दारातच उभी राहते.)

हं -- ये -- (ती थोडी पुढे येते.) बस--बस नं तिथे खुर्चीवर -- बस,बस --

लच्छी: न्हाई जी -- (अरविंद पुस्तक मिटवून ठेवतो.)

सुनेत्रा: बरं, नाव काय तुझं ?
 लच्छी: लच्छी --
 सुनेत्रा: म्हणजे -- लक्ष्मीचं लच्छी झालं का ?
 लच्छी: व्हय -- कशापायी बोलीवलं ?
 सुनेत्रा: काही नाही, विठूची होणारी बायको आम्हाला बघायची होती.
 अरविंद: एक उत्सुकता वाटली -- एवढंच !
 सुनेत्रा: विठूची ओळख आहे का तुझी ?
 लच्छी: निस्ती वळक -- बोलल्यालं चालत न्हाई हितं -- मालकास्नी राग येतो --
 सुनेत्रा: तुझं विठूशी लग्न मालकांनीच ठरवलं ?
 लच्छी: तसंच हाय समद्यांचं --
 अरविंद: मग तुला कधी सांगितलं ते ?
 लच्छी: म्हयना झाला आसल --
 अरविंद: मग लगेच का नाही केलं लग्न ?
 लच्छी: म्हूरत बगत्यात मालक --
 सुनेत्रा: छान आहेस तू ! -- आमच्या विठूला अगदी सुयोग्य ! छान वाटलं ! (ती काही बोलत नाही.)
 अरविंद: आमचा निरोप सांगताना विठू बोलला ना तुझ्याशी ?
 लच्छी: न्हाई -- मुकादमसायबाकडनं सांगितलं --
 अरविंद: हात्तिच्या !--
 सुनेत्रा : मग नवे कपडे बिपडे शिवणार नं ?
 लच्छी : समदं मालक घेत्याल -- जेवनबी आसतंय समद्यास्नी --
 अरविंद: मग काम बंद त्या दिवशी ?
 लच्छी: व्हय --
 अरविंद: दारू असते का दारू ?
 लच्छी: न्हाई -- यरवी कंदीतरी घेत्यात मालक -- तंबाकू, बिड्या दररोज मिळत्यात --
 अरविंद: बायकांना पण ?
 लच्छी: व्हय -- पर पयलं मूल झाल्याबिगर न्हाई --
 अरविंद: आणि पुरुषांना -- म्हणजे बाप्ये लोकांना ?
 लच्छी: त्यांस्नी तसं काय न्हाई --
 सुनेत्रा: अरे, मग विठूचं बुडतंय हे सगळं -- त्याला विचारलं पाहिजे --
 अरविंद: विठू ओढतो का बिड्या ? तंबाखू खातो ? (ती काही बोलत नाही. खाली बघत उभी राहते.) मग लग्नानंतर तू विठूच्या घरी जाणार तर ? का तो येणार तुमच्या घरी ?
 लच्छी: न्हाई -- म्या --
 सुनेत्रा: स्वयंपाक करतेस का तू ? आम्ही येऊ का एकदा जेवायला तुमच्याकडे ?
 लक्ष्मी: म्या बनीवत्ये पर तुमच्या लायकीचं न्हाई --
 अरविंद: चालेल आम्हाला -- मग --
 लच्छी: आनून दीन हितं --
 सुनेत्रा: का, घरी नको येऊ ?
 लच्छी: झोपडी हाय -- छोटी हाय --
 अरविंद: घरी कोणकोण असतं ?
 लच्छी: आय आन् म्या --
 अरविंद: आणि वडील ?
 लच्छी: न्हाई -- म्येलं त्ये --
 सुनेत्रा: अरेरे -- कसे ग वारले ते ?
 अरविंद: लौकर वारले म्हणजे !
 लच्छी: आजारी हुतं -- मालकास्नी वाटलं ढ्वांग हाय --त्यांनी मारिवला -- थितंच पुरला त्येला श्येतात -- मग

त्येची हाडं बैलाची हुती असा रिपोट आला--
 अरविंदः काय नाव काय होतं ?
 लच्छीः सदा --
 अरविंदः अच्छा ! तोच म्हणजे ! सदा ! त्याची मुलगी होय तू ! अच्छा !
 लच्छीः जाऊ ?
 अरविंदः हं, जा,जा !
 सुनेत्राः ये पण मधनंमधनं भेटायला -- खूप आवडलीस तू आम्हाला --
 लच्छीः जी -- (जाते. काही क्षण शांतता.)
 अरविंदः हॉरिबल आहे सगळं !
 सुनेत्राः म्हणजे वडिलांच्या खुन्याबरोबर पहिली रात्र ! आणि हे आपल्या समोर घडणार ! आपल्या समोर ! ...
 (दोघे एकमेकांकडे पाहात राहतात... पडदा पडत जातो ..)

--- अंक पहिला समाप्त ---

अंक दुसरा

पडदा उघडतो तेव्हा विठू दोन हातात दोन भरलेल्या बादल्या घेऊन समोरून येतो आणि स्वयंपाकघराकडे जातो. आत बादल्या ठेवून येतो आणि हात पुसत दवाखान्याच्या दारातून बाहेर जातो. सकाळची वेळ. अरविंद अंघोळ झालेला डाव्या बाजूने येतो. आरशात पाहून भांग पाडतो. उजव्या बाजूने दवाखान्याच्या दारातून सुनेत्रा येते. टावेलने हात पुसते आहे.

सुनेत्राः सरळसरळ मलेरिया आहे आणि हे लोक गंडेदोरे करतायत !यांच्यातलाच एकजण असे दोरे मंत्रून देतो !
 अरविंदः हां, हे जरा आपण सुधारणा करायला हरकत नाही असं क्षेत्र आहे.
 सुनेत्राः आत्ता मी एक पेशंट तपासत असताना लच्छी आली होती बाहेर. उभी होती थोडा वेळ. माझं काम झाल्यावर बघितलं तर ती गेलेली होती.
 अरविंदः तिला काहीतरी बोलायचं असेल आपल्याशी. नाहीतर आली असेल औषधासाठी --
 सुनेत्राः पुन्हा येईल मग ती. एकदोन दिवसात नाही आली तर बोलावून घेऊ पुन्हा एकदा. (विठू येतो.)
 विठूः मालक आल्येत --
 अरविंदः (उठून-) बोलाव नं त्यांना -- आत या म्हणावं -- (विठू जातो. काही क्षणांनी दवाखान्याच्या दारातून विठू आणि सुभानराव येतात. विठू पुन्हा बाहेर जातो.)
 सुभानरावः नमस्कार,नमस्कार.
 अरविंदः/सुनेत्राः नमस्कार.
 सुभानरावः काय कसं काय चाललंय ?
 अरविंदः झालीय सुरुवात हळूहळू. तुम्ही लोकांना सांगून ठेवलेलं असल्यानं बरं झालंय. तुमची हरकत नसेल तर वस्तीवरच्या सगळ्यांचीच एकदा तपासणी करून घ्यावी असं मला वाटतं.
 सुभानरावः आमची कसली हरकत हो ? खुशाल करा. आजूबाजूला आपल्यासारख्याच चारपाच वस्त्या हैत -- त्यांस्नी बी सांगून ठिवलंय -- तुमी हितं आल्यामुळं समद्यांचीच सोय व्हनार हाय. नीट समदं हुईस्तोवर आमी समद्ये मिळून तुमास्नी म्हैना तीन हजार तरी चालू करनार हाय. तुमचाबी खर्च हाय, जानंयेनं हाय, औषधं-विंजक्षनं हाईत तर त्यासाठी अँडव्हान्सबी द्यावं आसं आमी ठरीवल्यालं हाय, न्हाई म्हनू नगा. वेव्हार हाय ह्यो. तुमचीबी गैरसोय व्हाया नगं. ह्यो घ्या. येक हजार हैत. (खिशातून काढून देतात.) अजून काय लागलं तं सांगा.
 अरविंदः (घेऊन खिशात ठेवत--) हं, ठीक आहे. तुम्ही म्हणताय तेही बरोबरच आहे. आमच्या तशा फार गरजा राहणार नाहीत. बघू.
 सुभानरावः आमी बी कुटं कमी पडू ने ह्येच आमी बगनार. दोनतीन मोटरसायकलीबी पडून असत्यात आपल्याकडं -- लागली तं घ्या -- लागलं --

अरविंद: आभारी आहे. तुमच्या या आपुलकीमुळं, मला वाटतं, आम्हाला कसलीच अडचण येणार नाही.

सुनेत्रा: चहा करते.

सुभानराव: अवो न्हाऊं द्या -- बसा ! लई चा झालाय सकाळधरनं --

अरविंद: थोडाथोडा पण नको ?

सुभानराव: चासाठी पुत्रा यीन पेशल -- मंग झालं ? बसा. (क्षणभरानं-) विट्याची व्हनारी बायकू आल्ती म्हनं हितं ! योजना आमचीच बरं का ! कशी वाटली तुमास्नी ? जोडा बरोबर हुईल न्हवं ?

अरविंद: छान आहे. बुजरी आहे जरा.

सुभानराव: हितं समदे बुजरेच गावनार तुमाला. शेरवानी मगुरी हितं न्हाई ! सादीभोळी हाय बिचारी ! आमच्याकडं सदा म्हनून येक मजूर व्हता त्याची ही मुलगी. चांगली हाय. आता तिचा बाप आमच्या मानसांकडून -- म्हंजे घटकाभर आमच्याकडूनच म्हनाना का -- मारला गेला याचं आमालाबी वाईट वाटलं. चूकच झाली ती आमची. पन झाली. आता त्याच्यातच आडकून बसावं का ? यवडा मोटा पसारा हाय ! तसं कसं चालंल ? त्येच येक दुख धरून कसं बसनार ? लोकं बी शानी हैत बिचारी ! त्यांस्नी बी कळतं ! काय बी किल्मीश न्हाई कुनाच्या मनात ! देव मानीत्यात आमास्नी ह्ये ! देव ! आजचं न्हवं -- पिढ्यानपिढ्या ! आता देव रक्षान बी करतो, काळजी बी घ्येतो, पर कंदीकंदी देवाचा कोपबी हुनारच की ! व्हतो का न्हाई ? त्यवडं तं चालनारच !

सुनेत्रा: तुम्हाला राग येणार नसेल तर एक विचारू का ?

सुभानराव: इच्यारा हो !

सुनेत्रा: हे तुम्हाला देव मानतात की घाबरतात ?

सुभानराव: (मोठ्यानं हसून--) घाबरल्याबिगर कुटला देव हो ? आता आमी तुमचा आदर करतो, अदबीनं वागतो म्हनतानं तुमचा कसला ह्यो पाईट ?

अरविंद: नाही, तसं नाही, शहरात जरा मोकळेपणानं बोलायची सवय असते आम्हाला. त्यात कुणाला दुखवायचा हेतू नसतो.

सुभानराव: आमी बी वावरतो च्यार मानसात ! इचार इनाकारनच टोकदार नसावा ! येकम्येकांस्नी धरून प्रगती साधावी ! तर असूं द्या ! आता तुमास्नी येक सांगतो, कळलंबी आसलं तुमास्नी, न्हाईतर कळलं. हितं कुनाचं बी लगीन झालं की पयल्या रातीला नववधू आमच्याकडं येती. मग संसार करती ! आजचं न्हवं ! पिढ्यान पिढ्या चाललंय ह्ये ! आदी आमास्नी नैवेद आसतो ! आता तुमास्नी ह्ये चुकीचं बी वाटलं ! पर परता हाय ही ! आता ह्येच्यातबी येक सांगन्यासारकं हाय ! आमच्या वस्तीतली कुटलीबी मुलगी लगीन हुईस्तोवर कुमारीच आसती. तिला आमीबी हात लावीत न्हाई आन् कुनाला तशी हिंमतबी करू घेत न्हाई ! अशी नीतीमत्ता बी हाय ! पर तुमास्नी ह्ये समदं चुकीचंबी वाटू शकतं !

सुनेत्रा: हो, आम्हाला चुकीचं वाटतं हे !

सुभानराव: (हसून--) यकदा येक समाजकार्यकर्ता आल्ता हितं. यस्तीतनं उतरला न् आला. बातमी लागली. हितल्या लोकांच्या घरात जाऊन मुलाकती घ्याया लागला. पयल्या घरात काय झालं त्ये आमास्नी कळलं. तिसऱ्या घरात लाथाबुक्क्यांनी तुडीवला लोकांनी त्येला ! समद्यांना त्येच्या इचारासारकं कराया बगत व्हता ! कार्यकर्ता !

सुनेत्रा: पण वेगवेगळे विचार तर असणारच नं !

सुभानराव: (हसून--) जाऊं द्या ! इचारइनीमयाची फारशी आदत न्हाई आमास्नी ! आमचा तुमास्नी उपेग व्हईल यवडं बगा ! इचारइनीमय नगं ! चलू का ? च्या प्यायला यीन पुत्रा पेशल. शबूद आपला ! नमस्कार ! (उठतात. ते दोघेही नमस्कार करतात. सुभानराव जातात. काही क्षण.)

सुनेत्रा: हा भयंकर हलकट माणूस वाटतो मला !

अरविंद: इचारइनीमय नगं !--ऐकलंस ना ! काय बरोबर, काय चूक हे बोलायचं असेल तर इथं राहता येणार नाही.

सुनेत्रा: नैतिक भूमिका घ्यायची वेळ आल्यावरही ती न घेणं हेही त्रासदायकच होईल असं मला वाटतं !

अरविंद: खड्ड्यात जाऊं दे सगळं ! एवढं आता कसंबसं जमवून आणलंय ते मोडून पुन्हा कुठं आता प्रयत्न करत बसायचं ? आणि सगळं बरोबर असं कुठं असणार आहे ? आणि आपण थोडेच जबाबदार आहोत याला ?

सुनेत्रा: मला वाटतं या विषयावर पहिला संघर्ष तुझ्यामाझ्यातच होईल. माझ्या आजूबाजूच्या माणसांचं जगणं हा माझ्या जगण्याचा भाग नाही ?

अरविंद: मला बी इचारइनीमय नगं ! यातनं अमुक एक असंच व्हायला हवं हे मी कोण सांगणारा ? -- हा त्यांचा प्रश्नच शेवटी खरा !

सुनेत्रा: मला तर हे पटत नाही.(इथे हे दृश्य संपते.पुढचे दृश्य सुरू होते तेव्हा विठू, समोरच्या खिडकीतून बाहेर पाहात उभा. संध्याकाळची वेळ. काही क्षण. नंतर दवाखान्याच्या बाजूच्या दारावर टकटक होते. विठूचे लक्ष नाही. पुन्हा जरा अधिक जोरात टकटक होते. विठू जातो. दोन क्षणांनी परत येतो.)

विठू: डाक्टरसाहेब --

अरविंद: (स्टडीतून --) काय रे ?

विठू: लच्छी आलीया --

अरविंद: लच्छी ?

विठू: हां --

अरविंद: डॉक्टराणबाई तालुक्याला गेल्यात म्हणावं. नंतर ये म्हणून सांग तिला.(विठू जातो. पुन्हा येतो.)

विठू: तुमास्नीच भेटायचं म्हनती --

अरविंद: मला ? आलोच. आत ये म्हणावं तिला. बसायला सांग.(विठू जातो. येतो. मागोमाग लच्छीही येते.)

विठू: बसाया सांगितलंय -- (ती उभी. तोही गोंधळून उभा. बाहेर जातो. पुन्हा येऊन उभा राहतो. पाय स्थिर राहात नाहीत. लच्छी स्मित करते. तो स्थिर उभा राह्याचा प्रयत्न करतो. अरविंद येतो.)

अरविंद: बस,बस,खुर्ची घे ती -- बस ! असं उभं राहिलेलं मला आवडत नाही. विठू खुर्ची दे तिला.

विठू: जी -- (खुर्ची आणून देतो.)

अरविंद: बस -- (ती अनिच्छेने बसते.) हं, बोल. (ती गप्प.)बोल ना - बोल -- काही घाबरू नकोस -- (ती विठूकडे पाहते.) अं ? हं-- विठू, तू बाहेर जा.(विठू गोंधळून बाहेर जातो.) काय लाजतेस काय त्याच्यासमोर बोलायला ? अं ? बोल आता. गेला तो बाहेर.

लच्छी: मालकांस्नी सांगल त्यो -- म्हून ।

अरविंद: तो कशाला असं करेल ? त्याची बायको होणार आहेस ना तू ?

लच्छी: हं --

अरविंद: बरं सांग --

लच्छी: तुमास्नीबी सांगू ने आसं वाटतंया --

अरविंद: मग आलीस कशासाठी ?

लच्छी: डोस्क्याचा भवरा जाला माज्या -- तवा ठरीवलं की सांगावंच तुमास्नी --

अरविंद: मग सांग --

लच्छी: तुमच्याबिगर कुनाला बी सांगता येनार न्हाई त्ये -- कुनालाबी न्हाई --

अरविंद: बरं, भिरू नकोस -- बोल --

लच्छी: पर तुमच्यापाशीच ऱ्हाया होवं --

अरविंद: ठीक आहे -- मी कुठंही बोलणार नाही - तू कसलीही काळजी न करता बोल --

लच्छी: हा येकच रस्ता हाय माझ्या म्होरं -- म्हून आल्ये -- पयलेच माफी बी करा मस -- (रडू लागते.)

अरविंद: ए, हे अवघड होईल. तू इथं येऊन हुंदके दिलेस तर ते उलट विचित्र होईल. तुझं म्हणणं ऐकतोय मी. न भिता बोल.

लच्छी: तसं तं फिकीर बी नाय मस कसली --

अरविंद: फक्त माझ्याशीच बोलता येईल असं काहीतरी तुला बोलायचंय -- आणि हे बोलल्याशिवाय गत्यंतरच नाही असं तुला वाटतंय -- बोल ना मग !

लच्छी: त्यो माजा द्येव न्हाई --मला पयला संग त्याच्यासंगं नगं --

अरविंद: म्हणजे इथली प्रथा पाळायची इच्छा नाही तुझी !

लच्छी: माज्या बाला मारीवलं त्येनं --

अरविंद: हं --

लच्छी: खुनी हाय त्यो-- मला द्येवपन न्हाई त्येचं --

अरविंदः पण मग करणार काय ? तुम्हा लोकांची इथून सुटका होऊ शकत नाही -- दुसरं कुणीही इथं असली हिंमत करू शकणार नाही. कारण इथली तुमची नीतीमत्ता कडेकोट आहे. मोडणार कोण ती ?

लच्छीः कुनीबी न्हाई --

अरविंदः मग ?

लच्छीः कशी हाय मी ?

अरविंदः तुला मी वाईट म्हणणार नाही. तुला असं वाटणं चुकीचं नाही .

लच्छीः आता बोलत्येच -- काय बी हूंद्या -- तुमी येकलेच हैसा हितं -- येकच मानूस -- मोडू सकनारा --

अरविंदः मी ? मी तर एक परका बाहेरचा माणूस आहे --

लच्छीः म्हूनच --

अरविंदः छे छे ! विटू -- विटू काय म्हणतो ?

लच्छीः मी त्येला सांगितलं न्हाई -- त्यो न्हाई म्हनंल -- मालकास्नी सांगल -- त्ये व्हनार न्हाई -- तुमीच हाय फकस्त --

अरविंदः मी तुला पहिल्यांदा -- नाही, नाही --

लच्छी : म्हून इचारलं -- कशी हाय मी ?

अरविंदः अग हे मला कशाला विचारतेस-- मी कसं काय ? माझं लग्न झालेलं आहे. माझीही वागायची काही पध्दत आहे.

लच्छीः डाक्तीनीनबाईस्नी न सांगता --

अरविंदः अरे पण --

लच्छीः मला ह्ये मोडायचं हाय -- कुनालाबी पत्या लागायचा न्हाई -- पर मला बरं वाटलं --

अरविंदः म्हणून मी ? -- आणि तू हे मोडलेलं कुणालाच कळलं नाही तर उपयोग काय त्याचा ?

लच्छीः फकस्त माज्या मनात आसं व्हाया होवं--त्यो पयला न्हवता - त्येचं द्येवपन न्हायलं न्हाई !--

अरविंदः समज असलं काही झालं तरी त्याचं देवपण राहिल्याच्या समाधानातच ते राहणार. त्यापेक्षा तू उघड विरोध का नाही करत ?

लच्छीः मग लगीन व्हनार न्हाई -- म्या जित्तीबी न्हानार न्हाई -- इटूबी रागं यील --

अरविंदः माझ्या बायकोला धक्का बसेल याचा -- शिवाय --

लच्छीः कुनालाबी समजनार न्हाई -- फकस्त तुमी आन मी -- दुसरं कुनीबी मला हितं हातबी लावाया घाबरल -- मनचं सांगा --मी कशी हाय -- सुख दीन --

अरविंदः ते नाही -- पण असं कधी माझ्या मनातही आलं नाही -- उलट सद्भावना आहेत माझ्या --

लच्छीः न्हाई म्हनू नगा -- तुमचा भरोसा धरलाय म्या --

अरविंदः माझा ? छे,छे ! तू फारच विचित्र विचार केलायस. मी माझ्या बायकोला फसवू शकणार नाही --

लच्छीः माज्या बापाच्या खुन्यासंगं पयला संग करू म्या ! -- द्येवपन द्यू त्येला !--

अरविंदः पण -- म्हणजे मी कसं काय -- काय करणार यात ? माझीही जगायची काही पध्दत आहे. ती मोडल्यानं मलाही मनस्ताप होईल. माझं जीवन विस्कटू शकेल. सुनेत्राला-- माझ्या बायकोला-- तुझ्या प्रश्नाबद्दल किती आस्था आहे ते तुला सांगून कळणार नाही. आणि तिलाच फसवू मी ?

लच्छीः मंग त्यांस्नी सांगून जमंल ?

अरविंदः तिला सांगायला माझी जीभच वळणार नाही. मी असा सुखाचा भुकेला आणि बेफिकीर नाही.

लच्छीः मला वाटलं मी चांगली हाय --

अरविंदः असलं नको बोलूस. तू छान आहेस, सुंदर आहेस, पण नाही. हे नाही जमणार.

लच्छीः तुमी येकलेच हैसा हितं येगळे --म्हून खुल्लं इचारलया --

अरविंदः हे समजतंय मला -- पण एक नाजूक प्रश्न सोडवण्यासाठी दुसरा खूप नाश करावा लागेल मला --आणि मुख्य म्हणजे माझ्या वागण्याच्या पध्दतीत हे बसत नाही.

लच्छीः इचार करा -- बिनती हाय --

अरविंदः नाही, हे नाही जमणार.

लच्छीः पटलं तं सांगावा धाडा -- जाऊ मी ?

अरविंदः हं -- (लच्छी क्षणभर पाहते. मग जाते. अरविंद सैरभैर. विचारात बसून राहतो. विटू येतो.)

विदूः (घाबरटपणे--) काय म्हनली लच्छी ?

अरविंदः काही नाही. (विदू पाहतो आणि बाहेर जातो..) अरविंद तसाच बसून. इथे हे दृश्य संपते. पुढले दृश्य सुरु होते तेव्हा रात्रीची वेळ. अरविंद समोर सिगरेट ओढत बसलेला. स्वयंपाक घरातून सूनेत्रा येते.)

सुनेत्राः कसला एवढा विचार करतोयस ? तुझा मूड अजिबात नॉर्मल दिसत नाही -- अं ?

अरविंदः हं --

सुनेत्राः आपल्याला एकमेकांची मनःस्थिती कळत राह्यला हवी ! --

अरविंदः हं --

सुनेत्राः लक्ष आहे का तुझं माझ्या बोलण्याकडं ?

अरविंदः हं --

सुनेत्राः यालाही ' हं ' ?

अरविंदः तुला डिस्टर्ब न करता या बाबतीत कसं वागता येईल तोच विचार करतोय --

सुनेत्राः कुठल्या बाबतीत ? आणि मी डिस्टर्ब झाले तरी चालेल -- बोल --

अरविंदः आपण प्रेम करतो एकमेकांवर--

सुनेत्राः म्हणजे विश्वासही हवा एकमेकांवर ! आणि एकमेकांच्या मनःस्थितीचा त्रास घेण्याची तयारीही !

अरविंदः तू एवढं सांगूनही बोललं जात नाहीय --

सुनेत्राः बोल घडाघडा. काय प्रॉब्लेम आहे ? माझा विचार न करता बोल. विदू म्हणत होता की लच्छी आली होती आणि तुझ्याशी काही बोलत होती. त्यांचं लग्न आठवड्यावर आलंय म्हणे !

अरविंदः (काही क्षणांनी ..)... तिला पहिला संबंध सुभानरावांशी नकोय. त्यांचं हे देवपण मोडायचंय तिला. त्यांनी तिच्या वडिलांचा खून करवला म्हणून खूप राग आहे तिच्या मनात. इथं कुणीच तिच्याशी संबंध करणं -- लग्नाआधी -- हे होऊ शकणार नाही. हे फक्त मलाच शक्य आहे असं तिचं म्हणणं ! बाकी दुसरं कुणीच नाही. आणि हे मी नाही म्हटलं तर होणारच नाही ! त्यांचं देवपण तिच्या मनात फक्त मोडलं जायला हवंय तिला ! कुणालाही काहीही न कळता !

सुनेत्राः म्हणजे सरळसरळ तुझ्याशी संबंध मागितला तिनं ?

अरविंदः हो. मी नाही म्हटलं ! हे शक्य नाही म्हटलं ! मी ' काहीतरी ' आहे, माझी जगण्याची काही पध्दत आहे म्हटलं ! त्यात हे बसत नाही म्हटलं ! आणि हे सगळं मी तुझा विचारही न करता बोललो ! कारण ही माझी स्वतःची भूमिका आहे.

सुनेत्राः हे तर छानच -- पण तुला या पध्दतीनं का सांगावंसं वाटतंय हे ?

अरविंदः मलाच हे मान्य नाही. शक्य नाही -- हे महत्त्वाचं आहे. हेच आधी सांगायचंय मला --

सुनेत्राः म्हणजे कदाचित् हा माझा नैतिक प्रश्न होईल का काय अशी भीती वाटतेय का तुला ?

अरविंदः मला हा माझा ' प्रश्न ' वाटतच नाही. मला ते शक्यच नाही. त्यामुळं हा तुझा प्रश्न होऊच शकत नाही.

सुनेत्रा : तुझ्यात बदल करायचा प्रयत्न मी करावा की करू नये -- हा नाही होत माझा प्रश्न ? नैतिक ? (क्षणभरानं --) मला तिची व्यथा समजते. तिला काय हवंय ते समजतं. तिच्या मनाची ती न्याय्य मागणी आहे हे लक्षात येतं.

अरविंदः पण माझ्या स्वतःच्या काही मर्यादा आहेत. हे दोष म्हणता येतील ? वडील शिक्षक होते. गरीबीही होती. मुलींकडे मी पाहातही नव्हतो..

सुनेत्राः (काही क्षणांनी --) समज मी तुला पूर्ण आश्वासक अशी परवानगी दिली तर ?

अरविंदः म्हणजे इतका वेळ मी जे बोललो त्याच्यावर तुझा विश्वास बसला नाही ? माझ्या मर्यादांबद्दल मी बोलत होतो.

सुनेत्राः विश्वास बसला नाही असं मुळीच नाही. पण जी एक महत्त्वाची गोष्ट अनिश्चित राहतेय या बोलण्यात ती निश्चित केली तर काय होईल ? तरीही तुझा निर्णय तोच राहिल ? खरं तर तू माझ्या दडपणानं विचार करू नयेस या इच्छेनं मी बोलतेय..

अरविंदः मुळात स्त्रीपुरुष संबंध हे शुध्दपणे एकमेकांच्या आकर्षणावरच आधारित असायला हवेत. मी प्रेमावरही म्हणत नाहीय. यातल्या चुकाशुध्दा शुध्द चुकाच असल्या पाहिजेत. याला दुसरी कुठलीही कारणं असता कामा नयेत असं मला वाटतं. अर्थात् हेही माझ्या मर्यादेतलंच असेल ! इलाज नाही !

सुनेत्राः ते ठीक आहे. पण मला धक्का बसलेला आहेच ! कारण हा लच्छीचा प्रश्न मी तसा बाहेरचा समजत

होते. यात आपण काय करावं असा विचार करत होते.. आता हा प्रश्न मी माझा पुढचा क्षण कसा जगावा असा झालेला आहे. आणि स्वतःचा प्रश्न सोडवताना दुसऱ्याच्या मनःस्थितीची दखल घ्यावी लागणारच --

अरविंद: म्हणजे माझी मनःस्थिती !

सुनेत्रा: आणि लच्छीची !

अरविंद: आणि सुभानरावांची ?

सुनेत्रा: त्यांच्या मनःस्थितीमुळे तर प्रश्न आलाय ना !

अरविंद: बरं, मी काय करावं वगैरे जाऊं दे -- तुझी स्वतःची काय प्रतिक्रिया आहे याच्यावर --लच्छीनं माझा संबंध मागण्यावर ?

सुनेत्रा : माझी हरकत नाही ! याला जर तू प्रतिसाद देऊ शकलास तर त्याला मी सुखलोलुपता किंवा प्रतारणा म्हणणार नाही.

अरविंद: आता ही का हवीयत समर्थनं तुला ?

सुनेत्रा : ठीक आहे. ते सुखलोलुपतेतून घडलं तरी मला चालेल.

अरविंद : न्यायाच्या वगैरे गप्पा मारण्याची शिक्षा म्हणून ? की मला असं नेहमीच स्वातंत्र्य राहणार आहे ?

सुनेत्रा: शिक्षा म्हणून नव्हे, न्यायासाठी ! सगळीकडं असं नसेल -- अर्थातच !

अरविंद: तू फारसा विचार न करता -- न्याय, सहानुभूती -- ही काहीतरी महत्त्वाची मूल्यं आहेत असं गृहीत धरून घाईनं बोलतेयस का ?

सुनेत्रा: एकमेकांच्या वागण्याचे आडाखे न बांधता -- अर्थ न लावता -- असं जगता आलं असतं तर !

अरविंद: मी गोंधळलेला आहे आणि तू गोंधळलेली नाहीस--असं वाटायची परिस्थिती आली नसती ! आणि एक लक्षात घे -- वैयक्तिक रागातनं वागतेय लच्छी ! अन्यायाच्या प्रतिकारासाठी नव्हे --

सुनेत्रा: पण आपल्याला त्याच्याकडं ' अन्यायाचा प्रतिकार ' असं पाहता येईल की नाही ?

अरविंद: विचार करावा लागेल--

सुनेत्रा: कुणाकडूनही ज्याची कधीही वाच्यता होणार नाही -- अशा वागण्याचाही तुला त्रास होईल ? की न जाणो वाच्यता झाली तर -- अशी भीती आहे ?

अरविंद: भीतीनं वागायलाही एक धाडसच लागेल ! कुठल्यातरी परिणामांची तयारी लागेलच !

सुनेत्रा: आता याच्याहून निरर्थक काही बोलता येणार नाही.

अरविंद: (वैतागून --) जाऊं दे ! जे घडेल ते घडेल !

सुनेत्रा: म्हणजे ?

अरविंद : म्हणजे विचार बंद !

सुनेत्रा: माझ्या वैयक्तिक प्रश्नाचं उत्तर मी तुला दिलंय ! तू तिला ' हो ' म्हण !

अरविंद: तू वेडी आहेस ! ' न्याया 'च्या कल्पनेनं पछाडलेली !

सुनेत्रा: ती माझी जबाबदारी !

अरविंद: म्हणजे आता माझं मलाच ठरवावं लागेल ! (इथे हे दृश्य संपते. पुढचे दृश्य सुरू होते तेव्हा समोर सुभानराव बसलेले. उजव्या हाताला विठू उभा. सुभानराव उठतात. समोरच्या खिडकीजवळ जाऊन उभे राहतात. काही क्षण. वळतात. मग --)

सुभानराव: (विठूला --) तू काय हितं माझ्यावर वाच ठिवायला हुबा हाईस का भडव्या ? भाईर जा तिकडं -- लांब -- कोन हिकडं येताना दिसलं तं लगीच यून सांगायचं -- 'कोन' म्हजे कोन?

विठू: डाक्तीनबाई --

सुभानराव: हं -- चल -- पळ --(विठू जातो.सुभानराव बसतात. स्वस्थ. काही क्षणांनी अरविंद येतो.) डायरेक्ट इषयच सुरू करतो --

अरविंद: सॉरी, तुम्हाला जरा थांबावं लागलं --

सुभानराव: त्ये ठीक हाय -- लच्छी दोनतीन येळा हितं आल्ती आसं समजलं -- म्हनलं काय हाय -- आमच्या नजरंनं त्यो येक प्राब्लेम हाय -- ठावं हाय तुमास्नी -- काय म्हनत व्हती ?

अरविंद: विशेष काही नाही --

सुभानराव: डाक्तीनबाई नसताना आल्ती आन् बोलत व्हती तुमच्याशी ! -- तुमच्यावं पाळत न्हाई आमची पन

तिच्यावं हाये --

अरविंदः म्हणजे कसं ?

सुभानरावः आता तिचा बाप आमच्या चुकीमुळं म्येला ह्ये तर एक फॅक्टच हाय. त्या बाबतीत तिनं आमच्यावं राग धरला तं काय चूक म्हनता यील का ? पन इट्याचं लगीन तिच्यासंगं झाल्यावं पयल्या राती -- परतेपरमानं -- तिला माज्याकडं यायचं हाय. आता यकांदी मुलगी झ्याक न्हाई वाटली तं निस्ता हात लावून बी आमी सोडून घेतो. पर लच्छीचा प्रश्न येगळा हाय. मस्त हाय ती. तिचा आमच्यावं राग हाये म्हून सोडून घेन्यासारकं ह्ये न्हाई. मंग आमास्नीबी लई राग यील.

अरविंदः पण मला कशाला सांगताय हे सगळं ?

सुभानरावः न्हाई म्हनलं, ती आजारी त काई न्हाई, आन तरीबी यवडा येळ बोलत व्हती तुमच्या संगं ! तं म्हनलं डायरेक्टच तुमास्नी इचारावं की काय बोलत व्हती ? हितल्या परतेबदल तं न्हाई ? तुमच्यामाज्यात काई प्राब्लेमच न्हाई हो, आपुन येकाम्येकाला धरून चालनार ! आपुन इश्वासानं बोललो, वागलो तं गोष्ट येगळी हाय ! पर या लोकांचं येगळं हाय ! यांच्याबदल माझा होल्ड तं मला सोडता न्हाई येनार. आमचा होल्ड ढिला पाडनारं येकबी-- कायबी चालनार हाई ! आन हितल्या आमच्या भानगडींचा तुमास्नीबी तरास नगं ही विच्छा हाय ! कशासाठी आल्ती ? काय म्हनत व्हती ?

अरविंदः समजा मला यावर काहीच बोलावं असं वाटत नसेल तर ?

सुभानरावः माजं काय बी म्हननं न्हाई. त्यो काई प्रश्नच न्हाई. फकस्त तुमच्या डोक्याला ताप होऊ ने यवडीच विच्छा हाय. जगामंदी जे जे काय चालतं त्ये समदंच आपल्यास्नी पटतं आनी चांगलं वाटतं आसं काई न्हाई. ह्ये तं तुमी समजताच. तं सांगायचं येकच हाय की आमचं आमी बगून घ्यू. तुमाला यात कायबी वझं न्हाई. आन तरीबी समजा तुमास्नी वाटलं की आमास्नी काई सांगावं--आमी काय करावं असं तुमाला काई येगळं वाटलं तरीबी आमी तयार हाय. आपल्याआपल्यात बोलू आन उरवू. अमुकच असा काई आग्रह न्हाई माजा. पन परता तं टिकलीच पायजे ! आमचं घेवपन न बिघडीवता काय बी जमवू ! आपल्यात काई इरोध न्हाई. मनातबी आनू नगा ! म्हंजे माज्या ठिकानी तुमी हाय इतकंबी चालंल. तुमची विच्छा आसली तं तसं बी जमवू ! तुमी हितं डाक्टर म्हनून आलेत, काई समाजकार्यकर्ते म्हनून न्हाई -- ह्ये तर हाय का न्हाई ? मी काई उगाच तुमच्याशी इतकं आपलेपनानं आन इश्वासानं बोलत न्हाई. आपन यकाम्येकाचं भलंबुरं कशापाई करावं ? निस्तं भलंच कराया हावं ! तसं वागू बी शकतो आपन !

अरविंदः म्हणजे समजा याच बाबतीत काही असलं आणि माझा यात काहीही विचार असेल तरी मी आधी तुम्हाला विश्वासात घेतलं तर नीट मार्ग काढता येईल असं तुमचं म्हणणं !

सुभानरावः तिच्या बोलन्याचा इषय हा नसता तं तुमी इतकं बोलला बी नसता वो ! पन जे बोलला त्ये करेक्ट हाय ! राग मानू नगा -- पर इतकंबी सांगून ठिवतो की परता मोडल्यासारकं न व्हता माज्याऐवजी तुमचा जाला पयला संग तिच्याशी तरीबी चालंल ! निस्ता हात लावून तिला तुमच्याकडं द्यू आमी ! परता न मोडता ह्ये बी जमंल ! उगा आपलं मनात आलं त्ये बोलतोय, राग मानू नगासा --

अरविंदः हे फार झालं !

सुभानरावः हितं काईतरी लई लफडी आन भानगडी हैत आसं काय बी समजू नगा. तुमी हितं आगदी निर्भयपनानं न्हाऊ शकता. काय बी धोका न्हाई. आन --(विटू येतो.) काय रं भोसडीच्या, मधीच कशापाई आलास ?

विटूः डाक्तीनबाई आल्या --

सुभानरावः आरं तिच्या ! बरं, ठीक हाय. हा इषय द्या हितंच सोडून ! मला जरा गडबड हाय. आमचा पूर्ण इश्वास हाय तुमावर ! गैरसमज नका हूं द्यू ! (सुनेत्रा येते.) अच्छा ! जाऊ मी ?

अरविंदः हं --

सुभानरावः अच्छा ! नमस्कार डाक्तीनबाई ! जरा गडबडीत हाय ! अच्छा !

सुनेत्राः म्हणजे ?

सुभानरावः चा न्हायलाय ! मान्य ! परत यीन ! अच्छा ! (जातात.)

सुनेत्राः (अरविंदला --) काय विशेष ?

अरविंदः सगळीकडून स्वातंत्र्य आहे. माझं मीच उरवायचं आहे.

सुनेत्राः म्हणजे ?

अरविंद: म्हणजे इकडून इच्छा आहे, तिकडून स्वातंत्र्य आहे आणि दुसरीकडूनही स्वातंत्र्य आहे ! सगळ्यांची मोकळीक आहे ! आता सगळीकडे सामसूम आहे ! मी काय करतो हे पाहण्यासाठी ! कुठं काही अडथळा नाही, आवाज नाही--फक्त माझ्या कृतीची प्रतीक्षा आहे ! आता तेवढंच महत्वाचं आहे !

सुनेत्रा: म्हणजे ?

अरविंद: कसंही, काहीही असलं, आपलं काहीही म्हणणं असलं, आपण काहीही करू इच्छित असलो तरी त्यांना आधी विश्वासात घेतलं तर सगळं जमवता येईल असं ते म्हणत होते. सगळं म्हणजे काहीही ! थोडक्यात म्हणजे, ते किंवा मी सगळं बोललो नसलो तरी, न्याय,स्वार्थ,विश्वास,सगळ्यांचं हित आणि सगळ्यांचं समाधान -- असं सगळं जमू शकेल हाच त्याचा अर्थ होता. फक्त त्यांना आधी विश्वासात घ्यायचं ! बास ! आता हे त्यांचं खरोखरचं आहे की आपले विचार उघडे करून घेण्यापुरतंच आहे हे कळणं अवघड आहे.

सुनेत्रा: आणि आधी असं विश्वासात नाही घेतलं तर ?

अरविंद: सरळ आहे ! त्यांनी पूर्ण सवलत देऊनही मी जर वेगळंच काही वागलो तर अर्थातच मग माझ्यावर संतापण्याशिवाय मार्गच राहणार नाही त्यांच्यापुढे ! ही सगळी आपुलकी आणि विश्वास म्हणजे एक गर्भित धमकीही असू शकेल !

सुनेत्रा: त्यांना विश्वासात घेणं म्हणजे लच्छीला फसवणं !

अरविंद: आणि लच्छीशी विश्वासानं वागणं म्हणजे त्यांचा विश्वासघात करणं ! ते आपल्याशी इतकं चांगुलपणानं वागत असून !

सुनेत्रा: मग तुला काय वाटतंय, काय करावं ?

अरविंद: या बाबतीतल्या विचारात आता मला कुणाचीच मदत होऊ शकणार नाही. तुझीही. सगळ्यांचं सगळं बोलून झालेलं आहे. आता माझा मीच ...(इथे हे दृश्य संपते.पुढील दृश्य सुरू होते तेव्हा अरविंद एकटा आहे. रात्रीची वेळ. या दृश्यात तो सतत सिगरेट शिलगावणं,ओढणं,झुरके मारणं,धूर सोडणं इत्यादी करत राहतो. येरझान्या मारणे वगैरे.)

अरविंद: (स्वगत--) खरंच समजा घडली ही घटना -- लच्छीशी संबंध ! -- तर सुनेत्रा खरोखर आता आहे अशीच राहिल ? तिला हे जरी न्यायाचं वागणं वाटत असलं तरी प्रत्यक्ष घटना घडल्यावर वैयक्तिक भावना काहीच होणार नाही तिची ? आणि लच्छीचं तरी हे अन्यायाविरुद्ध बंड कुठं आहे ? ती तर वैयक्तिक रागानं वागतेय. तिच्या बापाचा सुभानरावाकडून खून झाला नसता तर मग तिचा काहीच विरोध झाला नसता. की अन्यायाविरुद्ध काही करायलाही थोडा वैयक्तिक राग लागतोच ? ... सुभानरावांना खरोखरच विश्वासात घेता येईल का याची खात्री नाही. आणि असं झालं तरी या देवाच्या परवानगीनंच लच्छीच्या मनातलं त्याचं देवपण मोडलं असं होईल ! नाहीतरी लच्छीला 'देवपण मोडणं' ही तिची मानसिक वस्तुस्थिती व्हायला हवीय -- ते होऊ शकेल ! पण सुभानरावांशी बोलताना हे देवपण मोडण्याचं बोलता येणार नाही. मलाच तिचा पहिला संबंध हवा आहे असं म्हणावं लागेल. म्हणजे एक प्रकारे त्या दोघांचीही फसवणूक करूनच हे जमणार. गुप्तपणे तर इथं काही होणं अशक्य आहे. पण ते जमेल असं लच्छीला वाटतंय. ती डेस्परेट झालीय -- बेफिकीर झालीय -- माझं तसं कुठाय ? माझं यात वैयक्तिक काहीच नाही. स्वतःसकट सगळ्यांना फसवता आलं तर सगळ्यांचं समाधान होऊ शकेल. इतका खोटेपणा करायची वेळ माझ्या आयुष्यात का यावी ?.....एवढी गुंताड्याची मनःस्थिती आणि मुख्य म्हणजे माझा स्वभाव हे लक्षात घेता खरोखर लच्छीबरोबर बेधुंद आनंदानं संबंध होऊ शकेल ? आणि हे सगळं झालं तरी या प्रत्येकाशी वागताना मला मनात अपराधी भावच भोगावे लागणार ! आणि मला हे जे दिसतंय तेवढंच आणि तसंच असेल हे सगळं ? की या मर्यादा म्हणजेच जगणं !? (सुनेत्रा येते. पाहते. त्याच्याजवळ येते. त्याचा हात हातात घेते.)

सुनेत्रा: उगीच मनाचा गोंधळ उडवत बसू नकोस. तुझ्या स्वभावाप्रमाणे तुला योग्य वाटेल तसं वाग. मी त्याचे चांगलेवाईट अर्थ लावणार नाही. मी तुझ्याबरोबर आहे. तुला मी जशी हवी आहे तशीच राहिन मी. मी तुला माझी मतंही सांगितलेली आहेत पण ती काही तुला बंधनकारक नाहीत. कारण माझ्याही मनात परस्पर विरुद्ध असे विचारही चालू आहेत. माझ्या अपेक्षाही निश्चित नाहीत हे माझ्या लक्षात येतंय. आपण एकमेकांना दोष द्यायचा नाही. व्यवहार आणि योग्य-अयोग्याचे विचार हे सगळं मिसळून तू वागलास तरी चालेल. शुध्द वागणं असं काही असू शकतं का हे मलाही समजत नाहीय.

अरविंदः हं...(दवाखान्याच्या दारावर थाप पडते. पुन्हा दार ठोठावले जाते. दोघेही एकमेकांकडे पाहतात. सुनेत्रा उठते, दार उघडते. विटू आत येतो. मानसिक तीव्रता.)

विटूः लच्छी आलीय ! आत्ता ! भेटायचं म्हंतीय ! आत्ता !

सुनेत्राः पाठव तिला आत आणि तू बाहेरच थांब.(तो जातो. लच्छी येते. निकराची मनःस्थिती. काही क्षण कुणीच काही बोलत नाही)...बस ...(लच्छी डाव्या हाताला बरीचशी चालत येते आणि थांबते. क्षणभरानं --) मला सगळं माहिती आहे... तुला आता डॉक्टरांचा निर्णय हवाय ...' हो ' किंवा ' नाही '... आमचं खूप बोलणं झालंय याच्यावर... मी डॉक्टरांची पत्नी आहे... आणि एक स्त्रीही आहे... माझा यात कसलाच आग्रह नाही... तुझ्या मनाप्रमाणे झालं तरी मी तुझा तिरस्कार करणार नाही... माझी कसलीच आडकाठी नाही... डॉक्टर जो काही निर्णय घेतील तो बरोबरच आहे असंच मी समजणार आहे... मग तो मला न आवडणारा असो की तुला न आवडणारा .. बोल तू डॉक्टरांशी ...(जाऊ लागते. अरविंद पाहतो.त्याला--)) या क्षणी मी तुला कोणतंच सहकार्य देऊ इच्छित नाही... तू स्वतंत्रपणे वाग... (क्षणभर थांबते, जाते. अरविंद दिडमूढ उभा. लच्छी वाट पाहत उभी. दोन क्षण.)

अरविंदः मला तुझ्याबद्दल अतिशय आपुलकी वाटतेय. प्रेमही वाटतय... सहानुभूतीही वाटतेय... आणि शिवाय तू सुंदरही आहेसच...(लच्छी उत्सुक...)... खूप विचार केला मी ... आणि मुळात ही अशी विचारांनं ठरवून होणारी गोष्टच नाही .. तुझ्या भावनांचा मला कुठलाही अनादर करायचा नाही... पण खरंच... माझ्या वागण्याच्या पध्दतीत बसूच शकत नाही हे ... या बाबतीत आपण होकार द्यावा अशा विचारांनी मनाला ढकलून पाहिलं ...पण नाही... उत्तर 'नाही'च येतंय...नाही जमणार मला...(लच्छी पाहते...मग त्याच्यासमोर येऊन उभी राहते. तो नाईलाज आणि अपराधी भावना यांत उभा. त्याच्या डोळ्यांत पाहात विचारते --)

लच्छीः ह्ये शेवटचं न्हवं ? म्या पुत्रा न्हाई येनार...हीच येळ हाय.. पुत्रा न्हाई ...

अरविंदः तुझ्या जगण्याच्या ओघात माझा निर्णय महत्त्वाचा ठरायची वेळ यावी आणि यात मी पुरा पडू नये याचा मला खेद आहे... पण इलाज नाही...(लच्छी वळते. अतिशय तीव्र मनःस्थिती...)

लच्छीः (अरविंदकडे न पाहता --) जाऊ ? (तो काही बोलत नाही. ती क्षणभर त्याच्याकडे पाहते. हुंदका दाबते आणि झटकन निघून जाते. काही क्षण अरविंद तसाच हरवल्यासारखा उभा राहतो. मग बसतो. अंग सोडून दिल्यासारखा. दोन्ही हात अस्ताव्यस्त टाकलेले... इथे हे दृश्य संपते. यानंतरचे दृश्य हे एक प्रकारचे स्वप्नदृश्य आहे. रंगीबेरंगी प्रकाश. संथ संगीत. पांढरी गुबगुबीत झालर असलेल्या पोषाखात लच्छी येते. तिच्या स्लो-मोशन, आल्हादकारक, नृत्यविभ्रम हालचाली. पार्श्वभूमीवर अरविंदचे संवाद :-" तू एक वेडी मुलगी आहेस. अंग, आपापला राग, लोभ, दुःख, इच्छा -- हे सगळं आपल्या स्वतःच्या मनाचं असतं. याचे प्रश्न सोडवण्यासाठी दुसऱ्या कुणीकुणी कसकसं वागावं हे आपल्याला कसं ठरवता येईल ? असं असलं तर एकाच माणसाला, एकाच वेळी हजार प्रकारे वागता यावं लागेल नं ! कारण एकाच बाबतीत किंवा एकाच वेळी अनेक लोक त्याच्याकडून वागण्याच्या वेगवेगळ्या अपेक्षा करतील ! असं कसं होईल ! मी कसं वागावं हा प्रश्न मला पडू नये म्हणून तुम्ही सगळ्यांनी अमुक अमुक प्रकारे वागूच नका असं मला म्हणता आलं असतं ? आपण चुकीच्या पध्दतींनी आपापल्या प्रश्नांकडे पाहिलं, म्हणून आपल्याला काहीच सापडलं नाही, कळलं नाही. आणि बरोबर पध्दत तर आपल्याला माहीतच नाही. -- हे सगळं काही तुला समजावून देणं शक्यच नव्हतं. तुझ्या रांगड्या रोखठोक धाटणीला या शब्दांचा स्पर्शही होऊ शकला नसता. तू एक तुला स्वतःलाच न झेपणारं असं एक चक्रीवादळ होतीस...'-- इथे हळूहळू लच्छी जाते. अंधार होतो आणि अचानक समोरच्या दारावर जोरात थापा पडू लागतात. अंधुक प्रकाश पडतो. समोर विटू झोपलेला. पुन्हा दारावर जोरात थापा पडतात. विटू जागा होऊन उठून बसतो.)

विटूः कोन हाय ? इतक्या रातीला ...

सुभानरावः (बाहेरून--) विट्या, भडव्या, दार उघड, मी हाय -- (विटू सगळी वैयक्तिक अवस्था टाकून झटकन उठतो. लगबगीनं जाऊन दार उघडतो. सुभानराव आत येतात--)

विटूः मालक !--

सुभानरावः डाक्टरसायबास्नी हाक मार.. चल-- लौकर--

विटूः (लगेच -- जोरात --) डाक्टरसायेब --डाक्टरसायेब s (उजव्या बाजूच्या बेडरूमचं दार उघडून अरविंद

बाहेर येतो. सुभानरावांकडे पाहतो. सुनेत्रा येते.)

सुभानरावः

वाईट झालं ! कळलं आन लगीच जाऊन बगून आलो ! व्हाया नगं व्हतं त्ये झालंय ! इकतं काय वाटलं न्हवतं -- आता मलाच ह्ये कळना का या वक्ताला मी ह्ये तुमास्नी कशापायी सांगाया आलो -- जाता जाता सांगावं वाटलं म्हून आलो --

सुनेत्राः

काय झालं ?

सुभानरावः

(कुणाकडेही सरळ न पाहता --) लच्छीनं आत्महत्या केली हाय ! सांगावा आल्यावं लगीच ग्येलो --

अरविंद :

म्हणजे किती वेळ झाला ?

सुभानरावः

काय जास्त येळ न्हाई जाला ! झाडाला टांगून घ्येतलंय तिनं ! लई वंगाळ ! छ्या ! (एका बाजूला अरविंदला --) हिकडं आल्ती म्हनं, पर आता त्ये काय बोलू नगा -- (विठू एकदम बाहेर जायला निघतो, ते पाहून --) थांब, ए भडव्या, तू नगं जाऊस तिकडं -- लच्छीची आई धाय धाय रडतीय थितं -- ती म्हंती की लच्छीला या इट्याशी लगीन नगं व्हतं म्हनून ती म्येली !--आन् ह्यो गधडा चाललाय थिकडं बगायला --(विठू थांबलेला. मग तो दवाखान्याच्या दाराकडे जातो. उभा राहतो. वळतो. खचत खचत खाली बसतो. दोन्ही गुढग्यांत तोंड खुपसून बसतो. मग हळूहळू हुंदके देत राहतो...)आता या बिचाऱ्याला कल्पना तरी आसल का सांगा बरं -- लगीन दोन दिसावं आल्यालं ! आन् ह्ये आसं झालं ! काय वाईट व्हता ह्यो ? मला तं आगदी योग्य जोडा दिसत व्हता हा ! आन् ह्ये आसं झालं ! तिच्या टकुऱ्यात काय व्हतं ह्ये कसं कळावं हो ? ही मानसं साली लई येडी हाईत ! -- सिद्धं मला सांगावं का न्हाई -- की बाबा ह्यो आमाला नगं --अवं दुसरा नवरा दिला असता बगून -- आन् इट्याला बी दुसरी दिली असती नवरी ! पन ह्ये काय वाईट व्हतं म्हंतो मी ! यवडी चांगली तरणीताटी प्वार फुकाट म्येली का न्हाई ! काय उपेग झाला ? ... आन् इट्या, तू थिकडं जाऊ नगंस थोडे दीस ... तुजा काई दोष न्हाई पन लच्छीच्या आयला वाटतंय तुज्यामुळं झालं ह्ये ! तिच्यायला सगळी येडी मानसं हैत निसती ! तू ह्यो बंगला सोडून जाऊ नगं कुटं येड्या ! -- च्यायला कुटवर कुनाकुनाची काळजी घ्याची ह्येच कळत न्हाई ! पन वाईट जालं !

अरविंदः

भयानक आहे !

सुभानरावः

संपलंय वो समदं -- साप चावून म्येली म्हना म्हून सांगून आलोय -- न्हाईतर खा आनखी पोलीसांचा मार -- कुनाकुनाला धरून नेत्याल काय सांगता येनाराय ? -- कळलं काय इट्या --साप चावून म्येली ती --

विठूः

(तसाच --) --जी --

सुभानरावः

बातमी बी कशी कुटं फुटलं कळत न्हाई वो -- (क्षणभरानं --) च्यायला या गाडवास्नी संबाळायचं म्हंजे लई तरास हाय ! पन मानसं आपली म्हंतो ना आमी -- म्हून करावं लागतं -- समदं लगीच उरकून घ्या म्हून सांगितलंय- आसूं घा--जाऊं घा-- ह्ये आसं आमचं हितलं अडाणी, जाडंभरडं जीवन हाय डाक्टर !-- तुमाला उगीचच तरास--पर आमच्यासाठी सहन करा--माफी मागतो -- गरीब मानसं हैत ही बिचारी ! -- पर तुमचा काई प्रश्न न्हाई -- पडा हवं तं -- मी जातो--(जातात. सुनेत्रा वळते. अरविंदकडे पाहते. अरविंद नजर फिरवतो. विठू तसाच बसलेला. ती विठूकडे जाते. खाली बसते. त्याच्या पाठीवरून हात फिरवते. त्यामुळे त्याला अधिकच रडू येते.)

अरविंदः

बोल -- माझं काय चुकलंय ? चुकलंय काही ?

सुनेत्राः

(विठू ऐकतोय हे लक्षात घेऊन --)आपण तिला समजावून सांगितलं होतं -- हा तिला अगदी योग्य आहे हेही सांगितलं होतं -- आपल्या परीनं आपण खूप प्रयत्न केला-- तिला हे रद्द करून विठूला दुःख द्यायचं नव्हतं -- आपणही तिचं मत कुठं बोलू नये असं ती सारखं सांगत होती. आणि ती विठूशी लग्न करणारच नाही असं काही वाटत नव्हतं तिच्या बोलण्यावरून --काय तिच्या मनात होतं कोण जाणे ! --पण असं करायला नको होतं तिनं !

अरविंदः

(काहीसा चकितपणे तिच्याकडे पाहात --) ... म्हणजे... तूही ...(इथं हे दृश्य संपते. पुढले दृश्य सुरू होते तेव्हा सकाळ होते आहे. अरविंद समोर बसलेला. निरनिराळ्या पक्ष्यांचे,चिमण्यांचे आवाज. हे दृश्य संपेपर्यंत हे आवाज मधूनमधून चालूच राहतात. डाव्या बाजूने सुनेत्रा कॉफीच्या तीन कपबशा असलेला ट्रे घेऊन येते.)

सुनेत्राः

विठू s s

विदू : (दवाखान्याकडून --) जी --(येतो.)
सुनेत्रा: तुझी कॉफी घेऊन जा आणि बस दवाखान्यात --
विदू : जी -- (तसे करतो -- जातो --)
अरविंद: (सुनेत्राकडून त्याची कपबशी घेत --) काल तू ते काय बोललीस सगळं -- लच्छीला विदूशी लग्न करायचं नव्हतं हे खरं असल्यासारखं ?
सुनेत्रा: आता सुभानराव एकदा असं म्हणणार हे झाल्यावर तेच खरं ठरणार नं ! मग ती आपल्याकडे कशाला येत होती याचं काहीतरी -- मोडकंतोडकं का असेना --स्पष्टीकरण विदूच्या कानावर जायला नको ? गरीब,साधा, चांगला आहे बिचारा । त्याच्याकडून तसा काही धोकाही नाही किंवा तो फारसा काही विचारही करू शकणार नाही. पण त्या चांगल्या माणसाच्या डोक्यात आपल्याबद्दलही काही शंका राह्यला नको ना !
अरविंद: हं -- तसा माझा काहीही दोष नसला तरी मला मनातनं जरा अपराधी वाटतंय ! --
सुनेत्रा: माझी मतं अजून तशीच आहेत त्यामुळं मीही तुला अपराधी मानणारच -- पण हे एवढंच नाही --
अरविंद: मग ?
सुनेत्रा: माझी मतं जरी तीच असली तरी एक कबूल करावं लागेलच मला -- मी सुखावलेय ! तुझ्या या नकारात्मक वागण्यानं मला सुटका झाल्यासारखं वाटतंय -- आणि हे लक्षात आल्यामुळं मलाही अपराधी वाटतंय --
अरविंद: आपण आता आधी होतो तसेच राहणं शक्य नाही -- या प्रकाराचं ओझं साठलंच आता मनात --(काही क्षणांनंतर...)... आणि तूही तुझ्या अपराधी भावनेचं जे बोलतेयस ते माझं मन सांभाळण्यासाठी तर नाही ?
सुनेत्रा: मला वाटतं इतक्या स्वच्छ जगण्याची अपेक्षा करताच येणार नाही -- आपलं आपल्यालाही पूर्ण स्वच्छपणे काही कळणं अशक्यच वाटतंय --
अरविंद: लच्छी इकडे कशाला येत होती ते तिच्या आईजवळ बोलली असली तर ? त्या एका व्यक्तीला तरी हे माहीत असणार !
सुनेत्रा: त्याचा काही फरक पडणार नाही -- आणि आपला काय विशेष संबंध येणाराय ? -- आणि सुभानराव म्हणतायत तेच सत्य हे तर स्वीकारूनच जगावं लागेल तिला, त्यामुळं, तो प्रश्नच नाही --
अरविंद: इथं राहणं तर भागच आहे सध्या ...
सुनेत्रा: त्याला काही इलाज नाही ..मला फक्त एकच प्रश्न भेडसावतोय ..आणि तो म्हणजे साप ! ... सापांची भीती...
अरविंद: सुभानराव सारखं सांगत होते ते आपण अजून केलंच नाही ... वेखंड आणून ते जाळू या आपण घरात ...वेखंडाचा वास असला की साप येणार नाहीत ... हीच समजूत आपणही स्वीकारून चालू सध्या --
सुनेत्रा: आज आधी ते वेखंडांचंच बघते मी ...(ती कपबशांचा ट्रे घेऊन आत जाते. विदू त्याची कपबशी घेऊन आत जातो. अरविंद बसून ... पडदा पडत जातो..)

-- समाप्त --

सूचना :- सर्व हक्क लेखकाचे स्वाधीन. प्रयोगापूर्वी लेखी अनुमती घेणे आवश्यक आहे.

पत्ता :- चं.प्र.देशपांडे,
३, स्नेहदीप अपा., चिंतामणीनगर,
वीर सावरकर पथ, सहकारनगर नं.२, पर्वती,
पुणे - ४११००९.

दूरध्वनी: २४२२ ७८४७. / २४२२७८४८. / ९३७९००५७७३.